



కార్మిక వాణిజ్య

జీవితం పోరాటం ... పోరాటమే జీవితం

ఆగస్టు 2014

ప్రైవేట్ సర్క్యులేషన్ కొరకు

శ్రీ సీఎస్ సీఎఫ్



sczief 10 వ మహా సభలకు ఆహ్వాన సంఘం

సుభాకాంక్షలు



కా॥ జి.ఎస్. రాజేశ్వరరావు, కా॥ ఎ.అజయ్ శర్మ మరియు కా॥ జి. సుబ్బరాజుల

పదవీవిరమణ



సాతే సింట్రిల్ జోన్ ఇన్ఫార్మర్స్ ఎంప్లాయిస్ ఫెడరేషన్

ఆంధ్ర ప్రదేశ్ మరియు తెలంగాణ రాష్ట్ర డివిజన్ల తెలుగు మాస పత్రిక

SCZIEF 10వ మహాసభల ఆహ్వాన సంఘం ఏర్పాటు

మే 31 నుంచి జూన్ 1, 2014 వరకు హైదరాబాద్ లో జరిగిన SCZIEF వర్కింగ్ కమిటీ సమావేశం, SCZIEF 10వ మరియు సిల్వర్ జూబ్లీ మహాసభలను కరీంనగర్ లో 21 - 24 జనవరి 2015 వరకు నిర్వహించాలని నిశ్చయించింది. తదనుగుణంగా ఇన్సూరెన్స్ కార్పొరేషన్ ఎంప్లాయిస్ యూనియన్ కరీంనగర్ డివిజన్ SCZIEF సిల్వర్ జూబ్లీ మహాసభలను దిగ్విజయంగా నిర్వహించడానికి గాను ఏర్పాట్లను చేస్తున్నది.

SCZIEF 10వ మహాసభల నిర్వహణకై ఆహ్వాన సంఘాన్ని ఏర్పర్చుకోవాల్సి ఉండగా తేది. 26.08.2014న ఆహ్వాన సంఘం ఏర్పర్చుకోవడం జరిగింది. ఈ సందర్భంగా కరీంనగర్ ఫిల్మ్ భవన్ లో 26.08.2014న సాయంత్రం 5.30 గం||లకు జరిగిన సమావేశానికి సుమారు 150 మంది ఎల్ఐసి ఉద్యోగులు, ఇతర కార్మిక సంఘాల ప్రతినిధులు, సభ్యులు హాజరయ్యారు. SCZIEF నాయకులు కా|| బి. రాజేంద్ర కుమార్, కా|| క్లెమెంట్ దాస్ మరియు కా|| కె.ఎన్.రాజశేఖర్ ఆహ్వాన సంఘ ప్రారంభ సమావేశానికి హాజరయ్యారు.



కరీంనగర్ పార్లమెంట్ సభ్యులు శ్రీ బి. వినోద్ కుమార్ గారు విశిష్ట అతిథులుగా సమావేశానికి హాజరయ్యారు.

కా|| కె. వేణుగోపాల్ రావు ప్రధానకార్యదర్శి ఇన్సూరెన్స్ కార్పొరేషన్ ఎంప్లాయిస్ యూనియన్ ఆహ్వాన సంఘ సమావేశానికి విచ్చేసిన వివిధ సంఘాల నాయకులను, ప్రతినిధులను సాధరంగా ఆహ్వానించారు. కా|| కె. వేణుగోపాల్ రావు తన స్వాగతోపన్యాసంలో SCZIEF 10వ మహాసభలు కరీంనగర్ లో జరగడం, కరీంనగర్ డివిజన్ లోని ఆదిలాబాద్ మరియు కరీంనగర్ జిల్లాల బీమా ఉద్యోగులకు గర్వకారణమని, ఈ మహాసభలను అత్యంత ప్రతిష్టాత్మకంగా నిర్వహించుకోవాల్సిన అవసరముందని అందుకు గాను సోదర సంఘాల సహకారాన్ని మద్దతును కోరుతున్నామని తెల్పారు. బీమా రంగం, కార్మిక వర్గం ఎదుర్కొంటున్న సవాళ్ళను వివరిస్తూ కార్మికోద్యమంలో AIIEA ప్రస్థానాన్ని వివరించి శ్రీ బి. వినోద్ కుమార్ ను అలాగే వివిధ సంఘాల ప్రతినిధులను వేదికపైకి ఆహ్వానించారు. కా|| ఎన్. లక్ష్మికాంతం అధ్యక్షులు, ఐసిఐయు కరీంనగర్ అధ్యక్షతన SCZIEF 10వ మహాసభల ఆహ్వాన సంఘ సమావేశం జరిగింది.



కా|| క్లెమెంట్ దాస్, ప్రధానకార్యదర్శి, SCZIEF ప్రసంగిస్తూ AIIEA ఉద్యమ ప్రస్థానాన్ని సోదాహరణంగా వివరించారు. దేశ సమగ్రతను, స్వావలంబనను, సార్వభౌమాత్వాన్ని కాపాడుకోవాల్సిన బాధ్యత ఈ రోజు కార్మిక వర్గం పైనే ఉందని ఈ విషయంలో AIIEA ముందువరుసలో ఉండి కార్మికవర్గ చైతన్యాన్ని, ఐక్యతను పెంపొందించడానికి ప్రయత్నిస్తుందని అన్నారు. విదేశీ ప్రత్యక్ష పెట్టుబడులపై మాట్లాడుతూ బీమా రంగంలో విదేశీ పెట్టుబడులు ప్రమాదకరమని అందుకనే బీమా

రంగంలో 26 నుంచి 49%నికి FDI పెంపును వ్యతిరేకిస్తున్నామని, 8 ఏళ్ళుగా FDI పెంపును అడ్డుకున్నామని ఇప్పుడు సుమారు 12,000 మంది మేధావులు, ప్రముఖులు FDI పెంపుకు వ్యతిరేకంగా ఆర్థికమంత్రికి లేఖలు వ్రాయడం జరిగిందని, అట్లాగే AIIEA కూడా వివిధ రాజకీయ పార్టీలకు లేఖలు వ్రాసి FDI కి వ్యతిరేకంగా ప్రచారం చేసిందని అందుకనే ఇప్పుడు బిల్లును సెలక్ట్ కమిటీకి నివేదించడం జరిగిందని, మరిన్ని పోరాటాలను, ప్రచారాన్ని AIIEA చేపట్టుతుందని దానికి అన్ని సంఘాల మద్దతును, సహకారాన్ని కోరుతున్నామని అన్నారు. SCZIEF 10వ మహాసభలు బీమా రంగ సమస్యలతో పాటు కార్మిక వర్గం ఎదుర్కొంటున్న సవాళ్ళ గురించి చర్చిస్తుందని మహాసభల విజయానికి తోడ్పాటునందించాలని ఆయన సోదర సంఘాల నాయకులను కోరారు.



కార్మిక వాహిని

సంపుటి: 28 ఆగస్టు 2014 సంచిక: 6

ఈ సంచికలో

విదేశీ పెట్టుబడి పట్టు	... 2
పెట్టుబడుల ఉపసంహరణ	... 5
తొలగిపోతున్న భూములు	... 7
భారతీయ కార్మిక చట్టాలు	... 9
పుస్తక పరిచయం	... 10
మహిళా మణిపూసలు	... 12
వాయిసస్ & ఫ్యాన్	... 14
కడప మహాసభలు	... 15
పదవీ విరమణ	... 16

ప్రంట్ కవర్ డిజైన్:

జి.వి. అప్పారావు

రాజమండ్రి

సంపాదక వర్గం

కె. వేణుగోపాల్ రావు

(సంపాదకుడు)

బి. కిషోర్ కుమార్

పి. సతీష్

జిఎస్. రాజేశ్వర్ రావు

కె. జయతీర్థ (మేనేజర్)

ప్రచురణకై వ్యాసాలు, కవితలు, కార్టూన్లు, రిపోర్ట్లు

పంపాల్సిన చిరునామా:

కె. వేణుగోపాల్ రావు

ఎడిటర్

కార్మిక వాహిని

ఎల్ఐసి ఆఫ్ ఇండియా, డివిజనల్ ఆఫీస్,
అంబేద్కర్ స్టేడియం రోడ్, కరీంనగర్-505001
E-mail: karmikavahini@yahoo.in

కార్మిక వాహినికి సంబంధించిన చందా, విరాళాలు

ఇతర చెల్లింపులు Andhra Bank, Saifabad,

Online A/c. No. 053310100003703

(IFSC Code: ANDB0000533) కు పంపించగలరు.

Printed & Published by Clement Das for and on behalf of AP & Telangana
Divisional Units of South Central Zone Insurance Employees Federation
Hyderabad

ఇన్సూరెన్స్ చట్ట సవరణ బిల్లు 2008

బిజెపి నేతృత్వంలో ఎన్డిఎ అధికారంలోకి రాగానే సంస్కరణలు వేగవంతం అయ్యాయి. ఆర్థికరంగ సంస్కరణలు మరింత వేగవంతమయ్యాయి. మోడి అమెరికాను ప్రధానమంత్రి హోదాలో సెప్టెంబర్లో సందర్శించనున్నారు. అంతకుముందే ఇన్సూరెన్స్ రంగంలో విదేశీ ప్రత్యక్ష పెట్టుబడులను 26 నుంచి 49%నికి పెంచేసి అంతర్జాతీయ పెట్టుబడికి తమ వీర విధేయతను చాటుకోవాలనుకున్నారు మన స్వదేశీ ప్రభువులు. పార్లమెంట్లో తమకున్న బలంతో చాలా తేలికగా బిల్లును ఆమోదింప చేసుకోవచ్చునున్నారు. కాంగ్రెస్ ఇతర ప్రతిపక్షాలను దారికి తెచ్చుకోవచ్చునుకున్నారు. 31.07.2014 నుంచి బడ్జెట్ సెషన్ ఆఖరి రోజు వరకు బిల్లు ఆమోదం కొరకు అన్ని ప్రయత్నాలు చేసారు. ఒక సమయంలోనైతే కేంద్ర ప్రభుత్వ ఆర్థికమంత్రి అయితే బిల్లును ఆమోదించండి లేదంటే చాతనయితే సవరణ తీర్మానాలు చెయ్యండి లేదా పూర్తిగా తిరస్కరించండి అని సవాలు చేసారు. అవసరమయితే లోక్సభ, రాజ్యసభల ఉమ్మడి సమావేశాలు ఏర్పర్చి బిల్లును ఆమోదింప చేసుకుంటామని బీరాలు పలికారు. బిజెడి, ఎఐఎడిఎంకె మినహా అన్ని ప్రతిపక్షాలు బిల్లును సెలక్ట్ కమిటీకి నివేదించాల్సిన అవసరముందన్నారు. బిల్లులో తీసుకువస్తున్న 97 సవరణలను అధ్యయనం చేసిన తర్వాతే బిల్లు పార్లమెంట్కు రావల్సిందని ప్రతిపక్షాలు పట్టుబట్టాయి. ఇలా ప్రతి పక్షాలు పట్టుబట్టడంలో AIIEA చొరవ, పాత్ర కీలకంగా ఉంది. దేశవ్యాప్తంగా ఉన్న AIIEA శ్రేణులు చాలా తక్కువ సమయంలో దేశంలోని వివిధ రంగాల మేధావులు, ప్రముఖులు, స్వాతంత్ర్య సమరయోధులను కలసి బిల్లు గురించి వివరించారు. AIIEA వాదనలతో అంగీకరించిన వీరంతా కేంద్ర ప్రభుత్వానికి లేఖలు వ్రాసారు. ఇలా దేశవ్యాప్తంగా 12000 మంది ప్రముఖులు బిల్లుకు తమ వ్యతిరేకతను తెలిపారు. దీనితో పాటు AIIEA వివిధ రాజకీయ పార్టీలకు లేఖ వ్రాసి బీమా రంగంలో విదేశీ ప్రత్యక్ష పెట్టుబడుల పెంపు అవసరం లేదని తెలియచేసింది. AIIEA క్యాంపెన్ రాజకీయ పార్టీలలో కదలికను తీసుకరాగలిగింది. వామపక్షాలు నికరంగా బిల్లును వ్యతిరేకిస్తున్నాయి. ఇలా బిల్లుకు వ్యతిరేకంగా తాత్కాలికంగానైనా ఒక రాజకీయ వాతావరణాన్ని AIIEA తీసుకరాగలిగింది. దేశవ్యాప్తంగా ఉన్న AIIEA కామ్రేడ్స్ అభినందనీయలు.

బిల్లును తప్పనిసరి పరిస్థితులలో ప్రభుత్వం సెలక్ట్ కమిటీకి నివేదించవలసి వచ్చింది. బిజెపి సభ్యులు చందన్ మిత్రా నాయకత్వంలోని సెలక్ట్ కమిటీ బిల్లును అధ్యయనం చేసి తదుపరి పార్లమెంట్ సమావేశాలలోగా తన నివేదికను ప్రభుత్వానికి అందించాల్సి ఉంటుంది. పార్లమెంట్లో వామపక్షాల బలం స్వల్పం. మిగతా ప్రతిపక్షాలు ఎలా స్పందిస్తాయో తెలియదు. అధికార పక్షం మాత్రం ఎలాగైనా బిల్లును ఆమోదింపచేసుకొని ఉదారవాద విధానాల అమలులో ఛాంపియన్ కావాలనుకుంటుంది. (మిగతా 8వ పేజీలో...)



దేశీయ పాదుపుపై విదేశీ పెట్టుబడికి పట్టుపెంచడం ఘోర తప్పిదం

కా. అమానుల్లాఖాన్

దేశంలోనే అత్యుత్తమ ఆర్థిక సంస్థగా అవతరించిన జీవితబీమా సంస్థ (ఎల్ఐసి) తన స్ఫూర్తిదాయకమైన పయనంలో 58 సంవత్సరాలను పూర్తి చేసుకొని 59వ సంవత్సరంలో ప్రవేశించింది. అత్యద్భుతమైన ప్రదర్శనతో విమర్శకుల నోళ్ళు మూయించింది. 1951లో బీమారంగ జాతీయకరణ డిమాండ్తో AIEA నిర్మించిన ఐక్య పోరాటాల, ఉద్యమాల ఫలితంగా 1956లో ప్రభుత్వ రంగ జీవితబీమా సంస్థగా ఎల్ఐసి నెలకొల్పబడినది. AIEA లేవనెత్తిన ఈ జాతీయకరణ డిమాండ్కు ఉద్యోగులు, సమాజంలోని అన్ని వర్గాల ప్రజలు మద్దతు తెలిపారు. అతి కొద్దిమంది మాత్రం జాతీయకరణ రాజ్య పెట్టుబడిదారీ విధానానికి దారి తీస్తుందని వాదించారు. కానీ, పూర్తి అవగాహనతోనే AIEA బీమారంగ జాతీయకరణ డిమాండ్ను ప్రభుత్వం ముందు ఉంచింది. జాతీయకరణ అంటే ఉత్పత్తి సాధనాల సామాజికరణ కాదని, అయితే ఆర్థిక స్వావలంబన కలిగిన నవీన దేశంగా మలచడంలో ఈ చర్య తోడ్పడగలదన్నది AIEA అవగాహన. సామ్రాజ్యవాద దేశాల ఒత్తిడుల నుండి, కుయుక్తుల నుండి అభివృద్ధి చెందుతున్న భారతదేశాన్ని పరిరక్షించగలిగే సత్తా ప్రభుత్వ రంగానికే ఉందన్నది AIEA ఆలోచన. అంతేకాదు, బీమా వ్యాపారం ప్రభుత్వ ఆధీనంలో ఉండటం వలన ప్రజల నుంచి సేకరించిన పొదుపు మొత్తాన్ని దేశ సామాజిక, మౌలిక వసతుల కల్పన రంగాలలో వినియోగించడం ద్వారా ప్రజలకు, ఆర్థిక వ్యవస్థకు మేలు కలుగుతుందని AIEA భావించింది. గడచిన 58 సంవత్సరాలలో దేశ ఆర్థిక రంగానికి ఎల్ఐసి వెన్నెముకగా నిలిచింది. ఎల్ఐసి సాధించిన అభివృద్ధి, విజయాలు AIEA ఆలోచన, అవగాహన నరైనవని నిరూపించాయి. దేశ ప్రజల దైనందిన జీవితంలో ఒక భాగంగా మారిన ఎల్ఐసి

సంస్థది ఒక అమోఘమైన విజయగాధ. జీవితబీమా వ్యాప్తిలోనూ, బీమా మార్కెట్ను విస్తృతం చేయడంలోనూ ఎల్ఐసి అద్భుతమైన పాత్ర పోషించింది. వట్టాదారులకు సేవలందించడంలో ముఖ్యంగా కైముల పరిష్కారంలో ఎల్ఐసి ఉన్నత ప్రమాణాలు నెలకొల్పి దేశ ప్రజల నమ్మకాన్ని ఆదరణని చూరగొన్నది. నేడు ఎల్ఐసి 30 కోట్ల పాలసీదారులకు వ్యక్తిగతంగా, మరో 11.54 కోట్ల మందకి గ్రూప్ ఇన్సూరెన్స్ పాలసీల ద్వారా సేవలందిస్తోంది. నేడు రూ॥ 17,69,191 కోట్ల ఆస్తులను కలిగివున్న ఎల్ఐసిలో ప్రభుత్వ ప్రారంభ పెట్టుబడి కేవలం రూ॥ 5 కోట్లు మాత్రమే. ప్రభుత్వం తన పెట్టుబడిని 2011లో రూ॥ 100 కోట్లకు పెంచుకుంది. మార్చి 31, 2014 నాటికి ప్రభుత్వ సెక్యూరిటీలు, సామాజిక రంగాలలో ఎల్ఐసి పెట్టుబడులు రూ॥ 10,69,769 కోట్లు. ముగిసిన 11వ పంచవర్ష ప్రణాళికా కాలంలో రూ॥ 7,04,151 కోట్లు పెట్టుబడి పెట్టిన ఎల్ఐసి 12వ పంచవర్ష ప్రణాళికా కాలంలో మొదటి రెండు సంవత్సరాలలోనే రూ॥ 4,52,460 కోట్లు మదుపు పెట్టింది. ప్రజల పొదుపును పెద్ద ఎత్తున సమీకరించి, ఆ నిధులను, దేశ అభివృద్ధి కోసం పెట్టుబడులుగా సమకూర్చటంలో ఎల్ఐసికి సాటిరాగల ఆర్థిక సంస్థ మరొకటి లేదనడం నిర్వివాదాంశం.

ఆర్థిక రంగంలో గడ్డు పరిస్థితి: 2013 - 14 సంవత్సరంలో సైతం దేశ ఆర్థిక రంగం గడ్డు పరిస్థితిలో ఎదుర్కొంది. ఆర్థిక రంగ పెరుగుదల 5 శాతం కూడా లేదు. అధిక ద్రవ్యోల్బణం, పెచ్చుమీరిన నిరుద్యోగం దేశ ఆర్థిక వ్యవస్థను దెబ్బతీసింది. దేశీయ పొదుపుపై కూడా ఇది తీవ్ర ప్రభావాన్ని చూపింది. 2011లో 10.3%గా ఉన్న కుటుంబాల ఆర్థిక పొదుపు శాతం 2013లో 7.7%నికి పడిపోయింది. ఫలితంగా 2011లో ఆర్థిక పొదుపులో 19.4%గా ఉన్న జీవితబీమా వాటా కూడా

2013లో 16.4 శాతానికి పడిపోయింది. 2006-07లో కుటుంబ పొదుపులో 50% ఉన్న ఆర్థిక ఆస్తులు 2012-13లో 33 శాతానికి పడిపోయాయి. ద్రవ్యోల్బణం సమస్యను అధిగమించడానికి ప్రజానీకం పొదుపు పథకాలలో మదుపును మానివేసి బంగారం, స్థిరాస్తులను కూడబెట్టే పనిలో పడడమే దీనికి ప్రధాన కారణం. గత 50 సంవత్సరాల్లో కనీవినీ ఎరుగని రీతిలో ఆర్థిక పొదుపు దిగజారిపోయింది.

అంతర్జాతీయ పరిస్థితులు సైతం ఆశాజనకంగా లేవు. 2008 ఆర్థిక సంక్షోభం ప్రభావం నుండి ప్రపంచ ఆర్థిక వ్యవస్థ ఇంకా కోలుకోవాల్సి ఉంది. ఈ సంక్షోభ ప్రభావం ప్రపంచ బీమా రంగంపై భారీగా పడింది. 2008 ఆర్థిక సంక్షోభం నుండి పారిశ్రామిక దేశాలలో ప్రీమియమ్ ఆదాయాలలో పెరుగుదల లేకుండా పోయింది. ప్రీమియమ్ ఆదాయ వార్షిక వృద్ధిరేట్లు ఉత్తర అమెరికాలో (-) 2.9%, ఓషియానాలో (-) 3.7% మరియు పశ్చిమ యూరోప్లో (-) 0.6%గా నమోదయ్యాయి. ప్రపంచ వ్యాప్తంగా 2012లో 2.3% వృద్ధి సాధించిన జీవితబీమా రంగం 2013లో కేవలం 0.7% వృద్ధి సాధించింది. సిగ్మా నివేదిక 3/2014 ప్రకారం జీవితబీమా ప్రీమియం వసూళ్లలో యూరోప్ ఎటువంటి వృద్ధి సాధించలేకపోగా అమెరికాలో 2013లో 7.7% తరుగుదల నమోదయ్యింది. ఈ పరిణామాల ఫలితంగా ప్రపంచవ్యాప్తంగా సగటు బీమా వ్యాప్తి దారుణంగా పడిపోయింది.

మరొకసారి ప్రభుత్వ రంగ బీమా పరిశ్రమ అద్భుతమైన ప్రదర్శన: ఈ ప్రపంచ పరిణామాల దుష్ప్రభావం ఎలా ఉన్నా ఎల్ఐసి 2013-14లో అద్భుతమైన పనితీరుని కనబరచి 3.45 కోట్ల పాలసీలను 90,123 కోట్ల మొదటి ప్రీమియం ఆదాయాన్ని సాధించింది. ప్రీమియం ఆదాయంలో 75% మార్కెట్ వాటాను, పాలసీల సంఖ్యలో 84% మార్కెట్ వాటాను

సాధించి దేశీయ మార్కెట్లో తన ఆధిపత్యాన్ని ఎల్ఐసి కొనసాగిస్తోంది. ఈ ఆర్థిక సంవత్సరంలో 14% వృద్ధి రేటుతో రూ॥ 2,36,798 కోట్ల మొత్తం ప్రీమియం ఆదాయాన్ని ఎల్ఐసి సాధించింది. క్లెయిమ్ల చెల్లింపు విషయంలో అత్యద్భుత పనితీరుని ఎల్ఐసి కనబర్చింది. 99.68% మెచ్చూరిటీ క్లెయిమ్లను, 99.3% డెత్ క్లెయిమ్లను పరిష్కరించి ప్రపంచంలోనే తనకు సాటిలేదనే విషయాన్ని నిరూపించింది.

ప్రభుత్వ రంగ సాధారణ బీమా సంస్థలు కూడా మంచి ప్రదర్శననే కనబర్చాయి. 2013 - 14 సంవత్సరానికి గాను 4 పబ్లిక్ రంగ సాధారణ బీమా కంపెనీలు 43,292 కోట్ల ప్రీమియం ఆదాయంతో, 56% మార్కెట్ వాటాతో పబ్లిక్ రంగ ఆధిపత్యాన్ని చాటాయి. ఈ 4 కంపెనీల పెట్టుబడులు 1,01,707 కోట్లు, 600 కోట్ల ప్రభుత్వ ప్రారంభ పెట్టుబడిపై 2013 - 14 సం॥నికి గాను 4 ప్రభుత్వ సాధారణ బీమా సంస్థలు ఉమ్మడిగా ప్రభుత్వానికి 598.66 కోట్లు డివిడెండ్గా చెల్లించాయి.

ప్రభుత్వ బీమారంగాన్ని బలహీనపంచే చర్యలు ఎందుకోసం?

చక్కని ప్రతిభ కనబరచిన ప్రభుత్వ బీమారంగాన్ని ప్రభుత్వం మరింత బలోపేతం చేస్తూనే ఆశిస్తాం. ఎందుకంటే దేశాభివృద్ధిలో ఇది కీలకపాత్ర పోషిస్తోంది. ఐతే దీనికి విరుద్ధంగా జరుగుతోంది. బీమారంగంలో విదేశీ ప్రత్యక్ష పెట్టుబడులను 26% నుండి 49%కు పెంచడం, సాధారణ బీమా కంపెనీలలో పెట్టుబడులు ఉపసంహరించుకోవాలనుకోవడం వంటి నిర్ణయాలతో ప్రభుత్వ రంగ బీమా సంస్థలను బలహీనపరిచే చర్యలకు ప్రభుత్వం పూనుకోవడం దారుణం. బీమారంగాన్ని బలహీనపరిచే చర్యలన్నింటినీ వ్యతిరేకిస్తూ విస్తృత ప్రజాభిప్రాయాన్ని AIIEA కూడగట్టింది. ఈ పోరాటాల వలన విదేశీ ప్రత్యక్ష పెట్టుబడుల పెంపు ప్రతిపాదనను 10 సంవత్సరాలుగా, ప్రైవేటీకరణను 20 సంవత్సరాలుగా AIIEA అడ్డుకొనగలిగింది. బీమా చట్ట సవరణ బిల్లు 2008కు ఎలాగైనా

పార్లమెంట్ ఆమోదం సాధించాలని కృతనిశ్చయంతో ఉన్న ఎన్డిఎ ప్రభుత్వాన్ని AIIEA స్ఫూర్తిదాయకమైన పోరాటాలతో నిలువరించింది. నాడు ప్రతిపక్షంలో ఉన్నప్పుడు తీవ్రంగా వ్యతిరేకించిన బిజెపి నేడు అదే బిల్లును పార్లమెంటులో ఆమోదింప చేసుకోవడానికి నానా హైరానా పడుతోంది. ఈ బిల్లు బీమారంగంలో విదేశీ ప్రత్యక్ష పెట్టుబడులను, విదేశీ సంస్థాగత పెట్టుబడులను 49% వరకు అనుమతిస్తుంది. విస్తృత ప్రజాభిప్రాయం విదేశీ సంస్థాగత పెట్టుబడులకు వ్యతిరేకంగా ఉన్నప్పటికీ మోడీ ప్రభుత్వం విదేశీ మదుపుదార్లకు అనుకూలంగా వ్యవహరించడం ఆశ్చర్యం కల్గిస్తోంది. ఎఫ్ఐఐ పెట్టుబడులు అస్థిరమైనవని, స్పెక్యులేటివ్ అని చెప్పడానికి నిపుణులే అక్కర్లేదు. ఇటువంటి అస్థిరమైన, స్పెక్యులేటివ్ పెట్టుబడులను బీమారంగంలోకి ఆహ్వానించటం వలన ప్రజలు బీమారంగంలో చేసే పొదుపుకి రక్షణ లేకుండా పోతుంది. ఈ బీమా చట్ట సవరణ బిల్లు పబ్లిక్ రంగ సాధారణ బీమా కంపెనీలను ప్రైవేటుపరం చేయటానికి అనుమతిస్తుంది. దేశంలోకి ఆహ్వానించబడ్డ విదేశీ పెట్టుబడితో నెలకొల్పబడిన సంస్థలు ఎస్ఐజిడ్ (ప్రత్యేక ఆర్థిక మండళ్లు)లో ఉన్నట్లయితే వాటిపై ఐఆర్డిఎకు ఎటువంటి నియంత్రణ ఉండదు సరికదా కార్మిక చట్టాలు అమలుకావు. మనదేశంలో బీమా వ్యాపారం చేసే విదేశీ కంపెనీలు తమకు వివిధ దేశాలలో ఉన్న ఆస్తులను సైతం సాల్వేన్సీ అవసరాల నిమిత్తం చూపవచ్చు. ఈ సవరణలు ప్రస్తుతమున్న బీమా చట్టాల స్వరూపాన్నే సమూలంగా మార్చేస్తున్నాయి. ఈ బిల్లుకు వ్యతిరేకంగా AIIEA చేపట్టిన ప్రచారం మూలంగా, పార్లమెంట్లో ప్రతిపక్ష పార్టీలన్నీ కాంగ్రెస్ తో సహా, బిల్లుకు వ్యతిరేకంగా ఐక్య పోరాటం చేశాయి. దాంతో చేసేదేమిలేక ప్రభుత్వం ఈ బిల్లును మరింత లోతైన అధ్యయనం కోసం సెలెక్ట్ కమిటీకి నివేదించింది. ఇది AIIEA పోరాటాల విజయం.

అవాస్తవ ప్రచారం: ఈ బిల్లుకు అనుకూలంగా కార్పొరేట్ మీడియా పెద్ద ఎత్తున విష ప్రచారానికి పాల్పడింది. పచ్చి అబద్ధాలు, అర్థ సత్యాలతో కూడిన ప్రచారంతో బిల్లుకు అనుకూలంగా ప్రజాభిప్రాయాన్ని పోగు చేసేందుకు కార్పొరేట్ మీడియా విశ్వప్రయత్నం చేసింది. అయితే ఆ ప్రయత్నాలేవీ ఫలించలేదు. దేశంలో బీమా వ్యాప్తి సరిగా జరగలేదని, దేశ జనాభాలో కేవలం 6% ప్రజలు మాత్రమే కొంతమేరకు బీమా రక్షణ కలిగివున్నారని ప్రచారం విపరీతంగా జరిగింది. ఇది అవాస్తవం. మనదేశ జనాభా 127 కోట్లు అయినప్పటికీ బీమా చేసేందుకు అర్హులైన జనాభా 60 కోట్ల మాత్రమే. లైఫ్ ఇన్సూరెన్స్ కౌన్సిల్ అంచనా ప్రకారం 30 కోట్ల మంది ఇప్పటికే వ్యక్తిగత పాలసీల ద్వారా బీమా రక్షణ కలిగియున్నారు. అంతేకాక, ఒక్క ఎల్ఐసి ద్వారానే సుమారు 12 కోట్ల మంది గ్రూప్ ఇన్సూరెన్స్ పాలసీల ద్వారా బీమా చేయబడి ఉన్నారు. ఈ లెక్కల ప్రకారం బీమా చేయదగ్గ జనాభాలో 70% బీమా చేసి ఉన్నారన్న విషయం తేటతెల్లం అవుతోంది. మన దేశంలోని మూడవ వంతు ప్రజలు దుర్భర దారిద్ర్యంలో ముగ్గుతున్నారని స్వయానా భారత రాష్ట్రపతి వ్యాఖ్యానించారు. పెరుగుతున్న ధరలు, రోజురోజుకూ దిగజారిపోతున్న నిజ వేతనాలతో సతమతమవుతున్న ప్రజలున్న ఈ దేశంలో బీమారంగం సాధించిన అభివృద్ధి ఒక అత్యుతం. వరల్డ్ ఎకనామిక్ ఫోరం కూడా మనదేశం బీమారంగంలో సాధించిన విజయాలను ప్రశంసించడమే కాక తన నివేదికలో భారతదేశం జీవితబీమా సాంద్రతలో ప్రపంచంలోనే మొదటిస్థానంలో ఉన్నదని తెలియచేసింది. కాబట్టి, దేశంలో కేవలం 6% మాత్రమే జీవితబీమా రక్షణ కలిగి ఉన్నారని ప్రచారం చేయడం ప్రభుత్వ రంగ బీమా పరిశ్రమ సాధించిన విజయాలను తక్కువచేసి చూపడమే కాక పచ్చి అబ్బం కూడా.

మనదేశంలో బీమా వ్యాప్తి అతి తక్కువగా ఉన్నదన్న విమర్శ ఈ మధ్యకాలంలో బాగా

పెరిగింది. ఇది మనదేశంలో బీమారంగ స్థితిగతులు తెలియనివారు అజ్ఞానంతో చేస్తున్న విమర్శ అయినా అయివుండాలి, లేదా ప్రజలను తప్పుదోవ పట్టించడానికి చేస్తున్న కుట్ర అయినా అయ్యుండాలి. ఆర్థిక రంగ అభివృద్ధి, ప్రజల ఆదాయాలు మరియు ప్రజల మిగులు ఆదాయాలపై జీవితబీమా వ్యాపార విస్తృతి ఆధారపడి ఉంటుంది. నిజానికి మనకంటే పదిరెట్లు తలసరి ఆదాయం కలిగిన దేశాలలో కన్నా మనదేశంలోనే బీమా వ్యాప్తి ఎక్కువగా జరిగింది. మనదేశంలో బీమావ్యాప్తి, లాటిన్ అమెరికా, తూర్పు ఐరోపా దేశాల కన్నా ఎక్కువగా ఉండడమేకాక పారిశ్రామికంగా అభివృద్ధి చెందిన దేశాలను కూడా దాటి ఉండన్నది వాస్తవం. 2013లో భారతదేశంలో బీమా వ్యాప్తి 3.1% ఉండగా, అమెరికాలో 3.2%, కెనడాలో 2.9%, జర్మనీలో 3.1%, స్పెయిన్లో 2.5%, చైనాలో 1.6%, ఆస్ట్రేలియాలో 3%, న్యూజిలాండ్లో 0.9%గా నమోదయ్యాయి. ఈ దేశాలన్నీ మన దేశంకన్నా ఆదాయాలు, మిగులు ఆదాయాలు చాలా ఎక్కువగా ఉన్న దేశాలు. ప్రపంచంలో సగటు బీమా వ్యాప్తి 3.5%. అయినా ఆయా దేశాలతో పోటీపడుతూ మెరుగైన బీమా విస్తృతి సాధించటం మనదేశ బీమా రంగ గొప్ప వనితీరుకి నిదర్శనం. ఈ ఘనత సాధించటంలో ఎల్ఐసీ కృషి అభినందనీయం. కనుక బీమా వ్యాప్తి మనదేశంలో తక్కువగా ఉండన్న విమర్శ పూర్తిగా నిరాధారం.

భారతదేశ జనాభాలో యువత శాతం చాలా ఎక్కువ. కాబట్టి జీవిత బీమా వ్యాపార వ్యాప్తికి ఇంకా చాలా అవకాశం ఉంది. కానీ ఆ యువత అంతటికి ఉద్యోగాలు కల్పించి వారి ఆదాయాలను పెంచినప్పుడే బీమా విస్తరణ సాధ్యపడుతుంది.

అశాజనకంగా పురోగమించిన ప్రభుత్వ సాధారణ బీమా కంపెనీలు: జనరల్ ఇన్సూరెన్సు కౌన్సిల్ నివేదిక ప్రకారం గత పది సంవత్సరాల్లో సాధారణ బీమా ప్రీమియంలో ఎదుగుదల (సిఎజిఆర్)

17.2% ఇదే కాలానికి దేశ జీడిపిలో వృద్ధి 7.9% మాత్రమే. దీనర్థం సాధారణ బీమా వ్యాపారం భారతదేశ ఆర్థిక రంగం కన్నా వేగంగా అభివృద్ధి చెందిందని. పారిశ్రామిక, సేవా రంగాలలో పెరుగుదలతో పోల్చి చూసినా కూడా సాధారణ బీమారంగం చక్కని వృద్ధిని నమోదు చేసిందని చెప్పవచ్చు. సాధారణ బీమా వ్యాప్తి మనదేశంలో తక్కువగా ఉందనే విషయాన్ని అంగీకరించాలి. మనదేశ ప్రజల ఆదాయాలలో ఉన్న తీవ్ర అసమానతలు, అతి తక్కువ మంది గుప్పిట్లో సంపద కేంద్రీకృతం కావడం ఇందుకు ప్రధాన కారణం. అయినా 2013లో మనదేశంలో సాధారణ బీమా విస్తృతి 0.62% నుండి 0.8%కి పెరిగింది. సాధారణ బీమా సాంద్రత కూడా రూ॥ 158 నుండి రూ॥ 571కి పెరిగింది.

దేశంలో నున్న 6 కేంద్రపాలిత ప్రాంతాల ఉమ్మడి బీమా వ్యాప్తి 2.23% కాగా అట్టడుగునున్న 10 రాష్ట్రాల ఉమ్మడి బీమా వ్యాప్తి 0.46%. సాధారణ బీమా వ్యాప్తి, సాంద్రతలు ఢిల్లీలో 1.4%, రూ॥ 2994. ఉత్తరప్రదేశ్లో 0.47%, రూ॥ 183 కాగా మధ్యప్రదేశ్లో 0.55% రూ॥ 274. ఈ బీమా సూచికల మధ్య ఉన్న భారీ అసమానతలు మన దేశ అసమగ్ర అభివృద్ధిని సూచిస్తున్నాయి. బీమా వ్యాప్తి ఆర్థిక ప్రమాణాలపైనే ఆధారపడి ఉంటుందనే వాస్తవాన్ని ఈ గణాంకాలు రుజువు చేస్తున్నాయి. ఇన్ని అసమానతల మధ్య కూడా మంచి ప్రదర్శనను కనబరచింది కనుకనే వరల్డ్ ఎకనామిక్ ఫోరం భారత సాధారణ బీమా రంగాన్ని ప్రసంసించడమే కాక ప్రపంచంలోనే 3వ స్థానాన్నిచ్చి గౌరవించింది.

ఆర్థికమంత్రి తన బడ్జెట్ ప్రసంగంలో బ్యాంకుల మిళితం యొక్క అవశ్యకతను ప్రస్తావించారు. కానీ అదే ప్రభుత్వం పబ్లిక్ రంగ సాధారణ బీమా కంపెనీలను మిళితం చేయడాన్ని వ్యతిరేకిస్తోంది. ఇది ఆశ్చర్యాన్ని కలిగించకమానదు. ప్రభుత్వ సాధారణ బీమా రంగ కంపెనీలను మిళితం చేస్తే వాటి సమిష్టి సామర్థ్యాల వలన మనదేశ ప్రజలకు,

ఆర్థిక వ్యవస్థకు మరింత మేలు జరుగుతుంది.

బీమారంగంలో విదేశీ పెట్టుబడుల పరిమితి పెరిగితే, నిధులు వెల్లువలా వస్తాయా? ప్రధానమంత్రి అమెరికా పర్యటననకు ముందే బీమా చట్ట సవరణ బిల్లు 2008ని పార్లమెంట్లో ఆమోదింప చేసుకోవాలని బిజెపి నాయకత్వంలో ఉన్న ఎన్డిఎ ప్రభుత్వం తెగ ఉబలాటపడింది. తద్వారా దేశీయ ఆర్థిక వ్యవస్థలో విదేశీ పెట్టుబడులకు మరింత వెసులుబాటు కల్పించడానికి తాము మూర్తిగా అనుకూలమనే విషయాన్ని అమెరికాకు తెలియజేద్దామనుకుంది. బీమా రంగంలో ఎఫ్డిఐని పెంచినట్లయితే నిధుల లేమితో అల్లాడుతున్న దేశీయ బీమా రంగానికి 10 బిలియన్ డాలర్ల పెట్టుబడి వచ్చిపడుతుందని ఒక వాదన మొదలైంది. వాస్తవానికి దేశీయ బీమారంగంలో పెట్టుబడుల కొరత లేదు. పెట్టుబడికి, ప్రీమియం రాబడికి సంబంధమూ లేదు. 2013 సంవత్సరాంతానికి మనదేశ జీవిత బీమా రంగంలో ప్రవేశించిన మొత్తం ఎఫ్డిఐ రూ॥ 6,046 కోట్లు అంటే సుమారు 1 బిలియన్ అమెరికన్ డాలర్లు. సాధారణ బీమా రంగంలో 19 ప్రైవేటు కంపెనీల (దేశీయ, విదేశీ) పెట్టుబడుల మొత్తం విలువ రూ॥ 5,975 కోట్లు. సాధారణ బీమా రంగంలో విదేశీ పెట్టుబడులను అనుమతించినా కూడా పెట్టుబడులలో పెద్ద మార్పు రాలేదన్న విషయాన్ని గుర్తించాలి. కాబట్టి బీమారంగంలో ఎఫ్డిఐని పెంచటం వలన 10 బిలియన్ డాలర్ల పెట్టుబడులు దేశంలోకి ప్రవహిస్తాయనుకోవడం వట్టి భ్రమే. బీమారంగంలో విదేశీ కంపెనీలను అనుమతిస్తే అవి మనదేశ మౌలిక వనరుల కల్పన కోసం అంతర్జాతీయ ప్రీమియంలను ఇబ్బడిముబ్బడిగా తీసుకువస్తాయన్న వాదనలు పటాపంచలయ్యాయి. బీమారంగ ప్రయివేటీకరణ నుండి నేటి వరకు మనం చూసిన అనుభవాల బట్టి విదేశీ పెట్టుబడుల పెంపు ఎలాంటి పెట్టుబడుల వెల్లువను సృష్టించదని మనకు అర్థం అవుతుంది.

(మిగతా 13వ పేజీలో...)

పెట్టుబడుల ఉపసంహరణ ముసుగులో ప్రజల ఆస్తి ప్రైవేటు పరం

- జి. శ్రీనివాస్, అమలాపురం

దేశ ఆర్థికమంత్రి తన బడ్జెట్ ప్రసంగంలో ఆధ్వర్యం వరకు ప్రైవేటీకరణ మంత్రాన్ని పదేపదే జపించారు. ఈ బడ్జెట్ ప్రసంగంలో 3 అంశాలు ప్రధానంగా వినిపించాయి. 1. విదేశీ ప్రత్యక్ష పెట్టుబడులు, 2. ప్రభుత్వరంగ సంస్థలలో పెట్టుబడుల ఉపసంహరణ, 3. ప్రభుత్వ, ప్రైవేట్ భాగస్వామ్య విధానం (పి.పి.పి) అంటే బిజెపి నాయకత్వంలోని ఎన్డిఎ ప్రభుత్వం నయా ఉదారవాద విధానాలను మరింత దూకుడుగా అమలుచేసి తీరుతామని కుండబద్దలుకొట్టినట్లు చెప్పింది. ప్రభుత్వానికి సారథ్యం వహిస్తున్న మోడి స్వదేశీ, విదేశీ పెట్టుబడుదారుల ప్రయోజనాలకే అధిక ప్రాధాన్యత ఇస్తారన్న సంగతి తేటతెల్లమయింది. సంపన్నులకు వరాలు, సామాన్యులకు భారాలు అన్న కాంగ్రెస్ విధానాన్ని బిజెపి కూడా భుజానకెత్తుకుంది. అందుచేతనే దేశంలో తమకు ఊడిగంచేసే కాంగ్రెస్ లేదా బిజెపిలు మాత్రమే అధికారంలో ఉండాలని పెట్టుబడుదారులు కోరుకున్నారు. ప్రజల్లో తీవ్ర వ్యతిరేకతను మూటకట్టుకున్న కాంగ్రెస్ స్థానంలో బిజెపిని తీసుకొచ్చేందుకు కార్పొరేట్ రంగం, ద్రవ్య పెట్టుబడిదారులు శతవిధాలా శ్రమించారు. కాబట్టి వారి రుణం తీర్చుకోవడం కోసం నేడు మోడి తెగ ఆరాటపడుతున్నాడు.

రక్షణ, బీమా రంగాలలో విదేశీ ప్రత్యక్ష పెట్టుబడులను 49 శాతం వరకు పెంచాలని ప్రభుత్వం నిర్ణయించింది. రైల్వేలో ఎఫ్డిఐ అనుమతించడంతో పాటు పెద్ద ఎత్తున ప్రయివేటీకరణకు సిద్ధపడింది. సమర్థవంతంగా పనిచేస్తున్న పలు కీలక ప్రభుత్వ రంగ సంస్థలలో వాటాలను తెగనమ్మడం ద్వారా 58,425 కోట్లు సమీకరిస్తామని ప్రభుత్వం ప్రకటించింది. ప్రభుత్వ బ్యాంకుల్లో వాటాల అమ్మకం, పెద్ద ఎత్తున ప్రయివేట్ బ్యాంకులను అనుమతించడంతో పాటు బ్యాంకింగ్ రంగాన్ని దశలవారీగా ప్రైవేటీకరిస్తామని

సంకేతాలిచ్చింది. ప్రభుత్వం, ప్రైవేటు భాగస్వామ్య విధానాన్ని మరింతగా విస్తారిస్తామని తెలియజెప్పింది. ప్రస్తుతానికి ఇవి తొలి అడుగులు మాత్రమేనని భవిష్యత్తులో మరింత వేగంగా సంస్కరణలను ముందుకు తీసుకొని వెళతామని ఆర్థికమంత్రి నెలవిచ్చారు. ఒక్క మాటలో చెప్పాలంటే దేశ ఆర్థిక రంగాన్ని బజారులో పెట్టి ఇష్టారీతిని దోచుకొమ్మని దేశీయ, ద్రవ్య పెట్టుబడుదారులను సాదరంగా ఆహ్వానించారు.

గత రెండు దశాబ్దాల సంస్కరణల కాలంలో కాంగ్రెస్, బిజెపిలు వివిధ ప్రభుత్వరంగ సంస్థలలోను లక్ష కోట్లకు పైగా వాటాలను ఉపసంహరించుకోవడం జరిగింది. గత ఎన్డిఎ ప్రభుత్వం పెట్టుబడుల ఉపసంహరణకు ఒక మంత్రిత్వశాఖను ఏర్పాటు చేసి మరీ వాటాలను తెగనమ్మింది. యుపిఎ-1 కాలంలో వామపక్షాల ప్రతిఘటన కారణంగా ఆ ప్రక్రియ మందగించింది. మరలా యుపిఎ-2 తిరిగి ఆ విధానాలను కొనసాగించింది. ప్రస్తుత బిజెపి ప్రభుత్వం తొలి రోజుల్లోనే 58,425 కోట్ల పెట్టుబడుల ఉపసంహరణ లక్ష్యంగా ముందుకు సాగుతోంది. కోల్ ఇండియాలో 10 శాతం, సెయిల్లో 5 శాతం, ఓఎన్జిసిలో 5 శాతం, ఎన్హెచ్పిసిలో 10 శాతం ఇంకా విశాఖ ఉక్కు, హిందుస్థాన్ జింక్, బాల్కో వంటి పలు సంస్థలలో వాటాల విక్రయం ద్వారా తమ లక్ష్యాన్ని పూర్తి చేస్తామని ప్రభుత్వం ప్రకటించింది. విశాలమైన ఆస్తులు, ఆశాజనకమైన భవిష్యత్తు ఉన్న సంస్థలలోని వాటాలను మార్కెట్ ధరతో సంబంధం లేకుండా నామమాత్రపు ధరకే ప్రభుత్వం ప్రయివేట్ వ్యక్తులకు కట్టబెడుతోంది. ఉదాహరణకు దేశంలోని అతిపెద్ద ఉక్కు పరిశ్రమ స్టీల్ ఆధారిటీ ఆఫ్ ఇండియా (సెయిల్)కు 5 విశాలమైన ఉక్కు కర్మాగారాలు, మరో నాలుగు ప్రత్యేక కర్మాగారాలు, వందకు పైగా కార్యాలయాలు

ఉన్నాయి. వీటన్నింటి మార్కెట్ విలువ సుమారు 6 లక్షల కోట్లు. అంటే సెయిల్లో 10 శాతం వాటాల విలువ 60 వేల కోట్లు. గత పాలకులు సెయిల్లో 10 శాతం వాటాలకు గాను నిర్ణయించిన ధర కేవలం 4 వేల కోట్లు మాత్రమే. ఇటీవల కాలంలోనే 68 వేల కోట్లతో సంస్థను ఆధునీకరించడం కూడా జరిగింది. సుమారు లక్ష కోట్ల విలువ చేసే విశాఖ ఉక్కులో 10 శాతం వాటాకు ప్రభుత్వం నిర్ణయించిన ధర 2,500 కోట్లు మాత్రమే.

ఇప్పట్టి వరకు జరిగిన పెట్టుబడుల ఉపసంహరణ ద్వారా నామమాత్రపు ధర చెల్లించిన పెట్టుబడుదారులు వేల కోట్ల సంపదను సొంతం చేసుకున్నారు. ఇండియన్ పెట్రో కెమికల్తోపాటు మరికొన్ని చమురు క్షేత్రాలను అంబానీలకు కారు చౌకగా కట్టబెట్టారు. అవి కొన్ని తరువాత సాధారణ విమల్ టెక్స్టైల్స్ యజమానిగా ఉన్న అంబానీలు ఆసియా ఖండంలోనే అత్యంత సంపన్న వ్యక్తులుగా మారారు. విదేశీ సంచార్ నిగమ్ లిమిటెడ్ (విఎస్ఎన్ఎల్)ను కొనుగోలు చేసిన ధరకంటే పెద్ద మొత్తంలో స్థిరాస్తులను టాటాలు సొంతం చేసుకున్నారు. భారత్ అల్యూమినియమ్ కంపెనీ (బాల్కో)లో 51 శాతం వాటాలను అనిల్ అగర్వాల్కు చెందిన స్టెరిలైట్ కంపెనీకి 551 కోట్లకే అప్పగించారు. తద్వారా విశాలమైన కర్మాగారం, విద్యుత్ ప్లాంటు, భారీ బాక్సైట్ నిల్వలను సొంతం చేసుకున్న అనిల్ అగర్వాల్ వేల కోట్లు సంపాదించాడు. దేశ వ్యాప్తంగా ఎన్నో వట్టణాలలో కర్మాగారాలు, భూములతో సహా మోడ్రన్ ఫుడ్స్లోని 74 శాతం వాటాలను 105 కోట్లకే హిందుస్థాన్ లీవర్కు కట్టబెట్టారు. అప్పటికి దాని విలువ 1000 కోట్లు. అనంతరం మరో 50 కంపెనీలు కొనుగోలు చేసిన హిందుస్థాన్ లీవర్ వినిమయ వస్తువుల మార్కెట్పై ఆధిపత్యాన్ని

సంపాదించింది. ఫలితంగా ఎందరో దేశీయ వ్యాపారులు వీధినపడ్డారు. పారాడీప్ పాస్పేట్లోని 74 శాతం వాటాలను బిర్లాలుకు చెందిన జువారి ఆగ్రోకు 152 కోట్లకే అప్పగించారు. ప్రయివేట్ కంపెనీల కొమ్ము కాసేందుకు ప్రభుత్వం ఎక్కువ భాగం ఎరువుల కర్మాగారాలను మూసివేసింది. ఎరువుల ధరలను విపరీతంగా పెంచిన ప్రైవేట్ కంపెనీలు భారీగా లాభాలు పొందాయి. రైతులు పెద్ద ఎత్తున నష్టపోవాల్సి వచ్చింది. లాభాలలో ఉన్న హిందుస్థాన్ జింక్లో 74 శాతం వాటాలు కొనుగోలు చేయడం ద్వారా ఆ సంస్థను బహుళ జాతి సంస్థ అయిన వేదాంతి గ్రూప్ సొంతం చేసుకుంది. సంస్థ యొక్క అత్యంత విలువైన గనులను కాజేసి ఇప్పుడు మూసివేతకు సిద్ధపడింది.

స్వాతంత్ర్యం సిద్ధించాక మనదేశం స్వయంపోషక దేశంగా అవతరించాలని స్వతంత్ర పోరాటయోధులు కలలు కన్నారు. 1956లో పార్లమెంట్ ఆమోదించిన పారిశ్రామిక విధానంలో ప్రభుత్వ రంగానికి ప్రాధాన్యత ఇవ్వాలని పొందుపరిచారు. భారత తొలి ప్రధాని జవహర్లాల్ నెహ్రూ ప్రభుత్వరంగ సంస్థలను ఆధునిక దేవాలయాలుగా అభివర్ణించారు. పార్లమెంట్ చట్టాల ద్వారా ఇన్సూరెన్స్, బ్యాంకింగ్, చమురు, బొగ్గు వంటి సంస్థలను జాతీయం చేసారు. ఆనాటి నుండి ప్రభుత్వ రంగ సంస్థలు ప్రభుత్వానికి పెద్ద ఎత్తున నిధులు సమకూర్చుతూ దేశ ఆర్థిక వ్యవస్థకు వెన్నుదన్నుగా నిలిచాయి. సామాజిక బాధ్యతలను సైతం సమర్థవంతంగా నిర్వహిస్తున్నాయి. ప్రభుత్వరంగ సంస్థల కారణంగానే ప్రపంచ ఆర్థిక సంక్షోభ ప్రభావం భారత్పై పూర్తిగా పడలేదని అంతర్జాతీయ ఆర్థికవేత్తలు సైతం విశ్లేషించారు. అయితే సోవియట్ యూనియన్ పతనం తరువాత భారత ఆర్థిక విధానంలో పెనుమార్పులు సంభవించాయి. అమెరికా అనుకూల ప్రపంచీకరణ విధానాలను మన పాలకులు

అనుసరించడం మొదలుపెట్టారు. మన దేశంలో పి.వి. నరసింహారావు కాలంలో సరళీకరణ విధానాల విశ్వరూపం ఆవిష్కృతమైంది. 1991లో ఐఎంఎఫ్ అప్పుతో పాటు వారి షరతులు కూడా అంగీకరించారు. ఫలితంగా మన ఆర్థిక వ్యవస్థ ప్రపంచ ఆర్థిక వ్యవస్థతో అనుసంధానం అయింది. స్వేచ్ఛా మార్కెట్కు ద్వారాలు తెరువబడ్డాయి. వ్యాపార కార్యకలాపాలలో ప్రభుత్వ అజమాయిషీ ఉండకూడదనేది నయా ఉదారవాదుల ప్రథమ సూత్రం. అన్నీ మార్కెట్ శక్తులకే వదిలివేయాలి. విదేశీ పెట్టుబడికి పూర్తిగా వెనులుబాటు కల్పించాలి. ప్రభుత్వరంగ సంస్థలను ప్రయివేటీకరించాలి. ప్రైవేట్ రంగాన్ని ప్రోత్సహించాలి. కార్మిక చట్టాలను తమకు అనుకూలంగా సవరించాలి. కార్మికులకు ఎలాంటి హక్కులు ఉండరాదు. పెట్టుబడిదారులకు రాయితీలు ఇవ్వాలి. ద్రవ్య లోటును తగ్గించుకొనేందుకు సామాజిక, సంక్షేమ పథకాల నుండి ప్రభుత్వం క్రమంగా వైదొలగాలి. నయా ఉదారవాదంలో వ్యక్తి ప్రయోజనాలే తప్ప సమాజ ప్రయోజనం ఎక్కడా కనిపించదు. ఈ విధానాలను మన పాలకులు అవలంబించడం ద్వారా దేశంలో ప్రజల మధ్య తీవ్ర అంతరాలు ఏర్పడ్డాయి. సంపదంతా కొద్దిమంది చెంతకే చేరింది. ఫలితంగా నేడు అతికొద్ది మంది పెట్టుబడిదారులు ప్రపంచ మహాకుబేరుల జాబితాలో స్థానం పొందారు. మన రాజ్యాంగ మౌలిక సూత్రాలైన సామాజిక న్యాయం, సమానత్వం, స్వయంపోషకత్వం అనే ఉన్నత ఆదర్శాలకు క్రమంగా తిలోదకాలిచ్చే పరిస్థితి ఏర్పడింది.

దేశంలోనే అతిపెద్ద చమురు ఉత్పత్తి సంస్థ అయిన ఓఎన్జిసి ఈ సంవత్సరం మొదటి త్రైమాసికంలో జూన్ నెలాఖరు నాటికి 19 శాతం వృద్ధితో 4782 కోట్లు లాభాన్ని సంపాదించింది. స్టీల్ ఆధారిటీ ఆఫ్ ఇండియా (సెయిల్) 18 శాతం వృద్ధితో 530 కోట్ల లాభాన్ని, గెయిల్ ఇండియా లిమిటెడ్ 681 కోట్ల ఆదాయాన్ని

సంపాదించాయి. దేశంలోనే 248 ప్రభుత్వరంగ సంస్థలలో 2011 నాటికి 6,68,848 కోట్ల పెట్టుబడులున్నాయి. వీటి మొత్తం ఆదాయం 14,97,903 కోట్లు. వీటి వద్ద గల మిగులు నిధులు 6,55,488 కోట్లు. ఏటా ప్రభుత్వానికి వివిధ పన్నులు, డివిడెండ్ల రూపంలో సుమారు 2 లక్షల కోట్లు చెల్లిస్తున్నాయి. మరి ఇంతటి విలువైన ప్రభుత్వ రంగ సంస్థలను ఎందుకు తెగనమ్మాలనుకుంటున్నారు? నిజంగా నిధుల కొరతే కారణమా? అలా అయితే వీటివద్ద గల మిగులు నిధులను ఎందుకు ఉపయోగించుకోకూడదు. ద్రవ్యలోటు భారంగా ఉన్నప్పుడు సుమారు 5 లక్షల కోట్ల రాయితీలను కార్పొరేట్ రంగానికి ప్రభుత్వం ఎందుకు ఇవ్వాలి? మొండి బకాయిదారులను, పన్ను ఎగవేతదారులను ఎందుకు ఉపేక్షించాలి? వామపక్షాలు సూచించినట్లుగా బడా సంపన్న వర్గాల నుండి ఎందుకు పన్నులు వసూలు చేయకూడదు? కేవలం విలువైన ప్రజా ధనాన్ని ప్రయివేటు వ్యక్తులకు దోచిపెట్టేందుకు ప్రభుత్వాలు పెట్టుబడుల ఉపసంహరణ విధానాన్ని అమలు చేస్తున్నాయి. అంతే తప్ప ప్రభుత్వానికి నిధులు అవసరం అన్న వాదనలో నిజం లేదు. నేడు ఒక్కో కార్పొరేట్ సంస్థకి ఒక్కో ప్రతినిధి ప్రభుత్వంలో ఉంటున్నాడు. కార్పొరేట్ల కనుసన్నల్లో ప్రభుత్వాలు ఉన్నంతకాలం ఇవి సాధ్యం కాదు. నేడు చట్టబద్ధంగానే కార్పొరేట్లు యదేచ్ఛగా తమ దోపిడీని కొనసాగిస్తున్నారు. ఈ విధానాలు ఇలాగే కొనసాగితే భవిష్యత్ మరింత ప్రమాదకరంగా మారనుంది. భారత్ ఆర్థిక వ్యవస్థ వృద్ధి సాధించాలంటే దేశీయ ఉత్పత్తి రంగాన్ని, ప్రభుత్వ రంగాన్ని మరింతగా ప్రోత్సహించాలి. ప్రైవేట్ పెట్టుబడి కేవలం తన లాభం కోసమే పని చేస్తుంది తప్ప ప్రజా శ్రేయస్సు కొరకు కాదు. నయా ఉదారవాద విధానాలకు వ్యతిరేకంగా ఐక్య ఉద్యమాలు నిర్మించి తద్వారా దేశ ఆర్థిక వ్యవస్థను కాపాడవలసిన బాధ్యత నేడు ప్రతి ఒక్కరిపైనా ఉన్నది.

తెలిగిపోతున్న భ్రమలు

జి. తిరుపతయ్య, సహాయకార్యదర్శి, హైదరాబాద్

అధికారంలోకి రాగానే బిజెపి ఆధ్వర్యంలోని కేంద్రప్రభుత్వం చేపట్టిన ప్రజామోదం కాని చర్య, రైల్వే చార్జీలను పెంచటం, ఆ పిమ్మట సాధారణ బడ్జెట్లో ప్రజావ్యతిరేక ప్రతిపాదనలు చేయటం జరిగింది. ఇన్నూరెన్స్, రక్షణ రంగాల్లో ఎఫ్డిఐ పెంపు దిశగా పావులు కదిపింది. ఇన్నూరెన్స్లో తాత్కాలికంగా ఈ చర్య నిలిచినా, మిగతా చోట్ల కేంద్ర ప్రభుత్వం అనుకున్నది సాధించుకోగలిగింది.

రెండు నెలల కేంద్ర ప్రభుత్వ పాలన చూస్తుంటే ప్రజలు భయభ్రాంతులకు గురౌతున్నట్లు కనిపిస్తున్నది. ఏకపక్ష ధోరణితో వారు తీసుకుంటున్న నిర్ణయాలతో, దూసుకెళుతున్న తీరు గమనిస్తే మున్ముందు పెద్ద ప్రళయమే పొంచి వున్నదనేది స్పష్టమౌతున్నది. ప్రజా వాణికి, ప్రతి పక్షాలకు కనీస గౌరవం కూడా ఇవ్వకుండా పార్లమెంటులో బి.జె.పి. ప్రభుత్వ వ్యవహారం గర్వనీయం. కష్టాలు తీర్చుతానని కబుర్లు చెప్పిన మోడీ గారు, కఠిన నిర్ణయాలు తప్పవంటూ ఆచరిస్తున్న వైనం పట్ల మోడీకి మద్దతు పలికిన అశావాహులు సైతం ఆశ్చర్యపోతున్నారు.

అవినీతి అసమర్థ పాలన సాగించిన యు.పి.ఎ. ప్రభుత్వానికి ప్రత్యామ్నాయంగా మంచి పాలన కోసం ఎన్నుకోబడిన బి.జె.పి. ప్రభుత్వ పనితీరుతో, ఎంతో ఉపించిన అశావాహుల మరియు ప్రజల భ్రమలు తెలిగిపోయాయి. బి.జె.పి. గెలుపులో మధ్యతరగతి ప్రజల పాత్ర కీలకంగా పని చేసింది. కార్పొరేటు శక్తుల ప్రచారం ఒకవైపు ఊదరగొడుతుంటే మరోవైపు మధ్యతరగతి ప్రజల మోత్ పబ్లిసిటీ చాలా బాగా పని చేసింది. ఉదా॥ ఒక సినిమా విజయం, బహిరంగ ప్రచారం కన్నా మోత్ పబ్లిసిటీ పైనే ఎక్కువగా ఆధారపడి వుంటున్నదట, సినిమా చూసిన వాళ్ళు “బాగుంది”, అన్న ఒక్క స్టేట్మెంట్ ఇస్తే ఇక విజయం సొంతమైనట్టేనని ఉవాచ. అదేవిధంగా గుజరాత్ను ఒక మోడల్గా, నరేంద్ర మోడీని

ఓ దూతగా చిత్రీకరించి సాగిన ప్రచారానికి ఆకర్షితులైన ప్రజానీకం తమకు తెలియకుండానే గొలుసుకట్టు మాదిరిగా విపరీత ప్రచారం చేసి పెట్టారు. నేడు ప్రభుత్వ నిర్ణయాల పట్ల ముక్కున వేలేసుకుని విస్మయం చెందుతున్నారు.

వివాదస్పద/రెచ్చగొట్టే ధోరణి:

ఓటు బ్యాంకు రాజకీయాల్లో అన్నింటికన్నా వదునైన ఆయుధం emotional blackmail మరియు సెంటిమెంట్లు రేకెత్తించడం, తద్వారా రెండు వర్గాల మధ్య విపరీతమైన శత్రుత్వాన్ని పెంచి లాభపడటం పరిపాటి. బిజెపి అధికారంలోకి రాగానే హిందువుల మనోభావాలను గెలుచుకోవాలని కాశ్మీర్ని చర్చనీయాంశంగా మార్చి ఆర్టికల్ 370 విషయంలో ఏదో చేయబోతున్నట్లు ఒక అనిశ్చితికి తెరతీశారు. Whatsapp, Facebook వంటి Social Network లో నిజమెంతో రుజువెంతో తెలియని సమాచారాన్ని పోస్ట్ చేసి ప్రజలని ముఖ్యంగా యువతని రెచ్చగొట్టే అనారోగ్యకర వాతావరణాన్ని సృష్టించింది కేంద్ర ప్రభుత్వం. ఆగమేఘాల మీద కాశ్మీర్ని సందర్శించిన ప్రధాని బృందం విద్వేషాలను రెచ్చగొట్టడానికి అన్నట్టుగా నేడు వారు వహిస్తున్న మౌనాన్ని బట్టి స్పష్టమౌతున్నది. కాశ్మీరులో పౌర హక్కులే సరిగా లేవని, అక్కడ భూమిని ఇతరులెవరూ కొనరాదని అక్కడి వారికి అతీతమైన హక్కులుంటాయని ప్రచారాలు జరిగాయి. గమనించాల్సిన విషయం ఏమంటే ఒక రాష్ట్రంలోని ప్రజలు వేరే రాష్ట్రాలలో ఎంత మంది ఎన్ని ఆస్తులు కొంటున్నారో ఆలోచించాలి. ప్రతి రాష్ట్రంలోనూ భూమి కొనుగోళ్ళు అమ్మకాలపై కొన్ని విధివిధానాలుండటం సహజమే. ఉదా॥ తెలంగాణలోని భద్రాచలం ప్రాంతంలో పరిమితులు ఉన్నవి, ఏపిలోని ఏజెన్సీ ప్రాంతాలలో కూడా పరిమితులు ఉన్నవి.

ఒక గ్రామ పంచాయితీ కల్పిస్తున్న ప్రత్యేక వసుతులు వేరే గ్రామస్తులకు లభించని సందర్భాలు కూడా ఉన్నవి. అంతమాత్రాన పరాయి ప్రాంతాలైపోతాయా? సమస్యను సద్దోషంలో చూడనప్పుడే వివాదాలు ఏర్పడతాయి. ఈ విషయంలో బిజెపి మరింత దూకుడుగా వ్యవహరిస్తుంది. ఒకవైపు, RSS ప్రతినిధి పాక్ ప్రేరేపిత ఉగ్రవాదులతో లోపాయికారి మంతనాలు చేస్తారు. మరోవైపు పాకిస్తాను ప్రత్యక్షంగా యుద్ధం చేసే సత్తా లేదని ఉగ్రవాదాన్ని ప్రోత్సహిస్తుందని పథాని శ్రీ నరేంద్ర మోడీ వ్యాఖ్యలు చేస్తున్నారు.

మహారాష్ట్రలోని శివసేన పార్టీ, ఒక విందులో వంటకాలు సరిగాలేవని ముస్లిము యువకుని ఉపవాస దీక్షను బలవంతంగా భగ్నంచేసి, దానిని వారు సమర్థించుకోవడం సామాన్య విషయం కాదు, ఇది వారి రాజకీయ ఎత్తుగడ కూడా కావచ్చు. ఎందుకంటే మహారాష్ట్రలో జరుగబోవు ఎన్నికల్లో విజయం సాధించాలంటే ఇలాంటి ప్రేరేపిత చర్యలు వారికి మామూలే. మహాత్మా గాంధీ హత్యదంతానికి నంబంధించిన దస్త్రాలు మాయం (Destroy) చేయించడం కూడా వివాదస్పదమే. పాఠశాలల్లో బోదించే పాఠ్యాంశాల్లో భగవద్గీత, రామాయణాలను చేర్చాలని మరో వివాదానికి తెరతీశారు. జర్మన్ మాట్లాడే వారు జర్మన్లని, ఇంగ్లీషు మాట్లాడేవాళ్ళు ఇంగ్లీషు వారని అలాగే హిందూ దేశంలో ఉండే వారంతా హిందువులని ఉన్నాడ ధోరణితో మరో వివాదాన్ని RSS ముందుకు తెస్తుంది. ఆర్థికంగా మెరుగుపడిన వారు స్వచ్ఛందంగా ముందుకొచ్చి వంటగ్యాసు సబ్సిడీ స్వయంగా రద్దు చేసుకోవాలని పిలుపునిస్తోంది ప్రభుత్వం. దానికి స్పందించి కొందరు ఉద్యోగులు ముందుకొచ్చినట్లు వార్తలు వస్తున్నాయి.

దీని ద్వారా ఉద్యోగుల్లో విభజన తీసుకువచ్చి ముఖ్యంగా మధ్యతరగతి ప్రజల

సెంటిమెంటును అవకాశంగా (encash) చేసుకుని పాలకులు లాభపడజూస్తున్నారు. సహజంగానే మీడియా ఇలాంటి అంశాలపై చర్చలు గట్టా నిర్వహించి తమ రేటింగ్ పెంచుకోజూస్తుంది. అసలు సమస్యలైన ఆర్థిక రాజకీయ అంశాలు, అభివృద్ధి పనులు మరుగునపడిపోతాయి. వివాదస్పద చర్చల ద్వారా ప్రజల దృష్టి మళ్ళించి బిజెపి తన అజెండాను పూర్తిచేసి కుట్రపూరిత చర్యలే ఇవ్వన్నీ.

భాషోన్నాదం:

భిన్నత్వంలో ఏకత్వంతో నిరాఘాటంగా విరాజిల్లుతున్న 60 వసంతాల భారత ప్రజాస్వామ్య ఐక్యతకు తూట్లు పొడిచే ప్రమాద ఘంటికలు మోగుతున్నాయి. వివిధ రాష్ట్రాలలో భాషోన్నాదానికి తెరతీయటం ఈ వైపరీత్యానికి సూచికగా ఉన్నది. ఈ జాడ్యం ఇటు తమిళనాట, అటు హిందీ రాష్ట్రాలలో ఎక్కువగా ఉన్నది. మరాఠీలో ప్రమాణ స్వీకారం చేయలేదని ఒక ఎంఎల్ఎపై శివసేనకు చెందిన సహ ఎంఎల్ఎలు దాడి చేసిన సంగతి విధితమే. హిందీ భాష ఉపయోగంపై కేంద్ర ప్రభుత్వం చేసిన సూచనను వ్యతిరేకిస్తూ తమిళనాడు అసెంబ్లీ తీర్మానం చేయడం, సివిల్ సర్వీసు పరీక్షల్లో ఉపయోగిస్తున్న మాధ్యమాలపై, ముఖ్యంగా ఆంగ్లంపై పార్లమెంటులో జరిగిన రభస చూస్తుంటే విస్మయం కలుగుక మానదు. UPSC లో ఆంగ్ల మాధ్యమంపై ఉన్న కొన్ని నమస్యల పరిష్కారానికికై కొందరు అభ్యర్థులు చేపట్టిన నిరసనను అదునుగా చేసుకుని ABVP మరియు బిజెపి చేసిన రాద్ధంతం పార్లమెంటును కుదిపేసింది. ఇది కేవలం రాజకీయ కుట్రే, హిందీ రాష్ట్రాల్లో జరుగబోయే ఎన్నికల ఎత్తుగడలో భాగమే ఈ చౌకబారుతనం. భాషపై, మతంపై మక్కువ ఉండటం నిర్వివాదాంశం. భిన్న మతాలు, జాతులున్న మనదేశంలో ఇతర సాంప్రదాయాలను అగౌరవపరచరాదన్నది అంగీకరించాల్సిన విషయం. కాశ్మీర్ను సమస్యాత్మకంగా చిత్రించి పొరుగు దేశాన్ని ఉసిగొల్పడం, స్వదేశంలో మత, భాషా విద్వేషాలను రెచ్చగొట్టటం తగదు. సమాజంలో చిచ్చు రగిల్చేలా స్త్రీలపై తమ తమ పత్రికలలో అనుచిత వ్యాఖ్యలు, వార్తలు

RSS మరియు శివసేనలు రాయటం ఎంత మేరకూ అంగీకరించ నేరదు. స్వార్థం కోసం చిలికిస్తున్న ఈ అసహజ వాతావరణం మున్ముందు పెడదోరణులకు దారితీసే ప్రమాదం లేకపోలేదు.

కార్మిక వర్గంపై ముప్పైట దాడి:

ఊహించినట్లుగానే కార్పోరేట్లకు, సెజ్ యజమాన్యాలకు ఉపయక్తంగా ఉండేవిధంగా కేంద్రప్రభుత్వం, కొన్ని రాష్ట్ర ప్రభుత్వాలు చర్యలు తీసుకుంటున్నాయి. రాజస్థాన్ ప్రభుత్వం కార్మిక చట్టాలను సవరిస్తూ తీర్మానం చేయడం అప్రజాస్వామిక చర్య. అంతంత మాత్రంగా అమలవుతున్న ఈ మాత్రం చట్టాల సౌలభ్యత కూడా లేకుండా పోతున్నది. వర్కర్లు వీధినపడే ప్రమాదమున్నది. అత్యంత కీలకమైన రంగం మెడికల్ రంగం. Federation of Medical Representatives Association of India పుణ్యమా అని నేడు దేశంలోని ఔషధ ఉత్పత్తిదారుల, పంపిణీదారుల మరియు అమ్మకందారుల ఆటలకు కొంత నియంత్రణ ఉన్నది. కల్తీ మందులతో ప్రజల ఆరోగ్యాలతో చెలగాటమాడిన కంపెనీలపై నిరంతరం పోరాడి తమ హక్కులే గాదు ప్రజారోగ్యం కోసం కూడా పాటుపడుతున్న FMRAI ఎంతగానో శ్రమించి సాధించుకున్న త్రైపాక్షిక ఒప్పందం కమిటీ (Tripartite committee)ని రద్దుచేస్తూ కేంద్ర ప్రభుత్వం నిర్ణయం తీసుకుంది. విధి నిర్వహణకు నిర్ణీత సమయం, నిర్ణీత పని దినాలు సరిగాలేక, Targets ని చేరుకోలేక నానా అవస్థలు పడుతున్న Medical Representatives కి జీతభత్యాలలో కంపెనీని బట్టి వ్యత్యాసాలున్నవి. దీనిని అధిగమించేందుకు త్రైపాక్షిక ఒప్పందం కమిటీ ఏర్పడింది, ఇట్టి కమిటీని ఉన్న పలంగా రద్దు చేయడం దుశ్చర్యకాక మరేమౌతుంది. FMRAI సభ్యులంతా పోరుబాట పట్టారు. కేంద్ర ప్రభుత్వం వెంటనే స్పందించి వీరి సమస్యను పరిష్కరించాలి. కార్మిక చట్టాలను సవరించాలని పార్లమెంటులో బిల్లు ప్రవేశపెట్టబోతున్నారు, ఇంత హడావిడిగా కార్మిక చట్టాలనే ఎందుకు సవరించ జూస్తున్నారు? దీని వెనుక ఎవరి హస్తమున్నది? ఎవరికి మేలుజేయ ఈ సవరణలకై పట్టుబడుతున్నారు? బిజెపి

ప్రభుత్వం పెట్టుబడిదారుల కొమ్ముకాస్తున్నదనడానికి ఇంతకన్నా నిదర్శనం ఏమున్నది. ప్రభుత్వం ఏర్పడిన రెండు నెలల వ్యవధిలోనే గుక్కతిప్పుకోలేనంతగా ప్రజా వ్యతిరేక ముఖ్యంగా కార్మిక వ్యతిరేక చర్యలతో దూసుకుపోతున్న కేంద్ర ప్రభుత్వ విధానాలను నిరసిస్తూ బిజెపి అని బంధ సంఘాలైన బి.ఎమ్.ఎన్., ఎస్.ఎమ్.ఎస్.తో సహా కేంద్ర కార్మిక సంఘాలన్నీ సెప్టెంబర్లో జాతీయ స్థాయి కన్వెన్షన్ న్యూఢిల్లీలో నిర్వహించతలపెట్టాయి. మున్ముందు మరిన్ని పోరాటాలకు ప్రజలందరూ సిద్ధం కావాల్సిందేనన్న సూచనలు ప్రస్ఫుటంగా కనిపిస్తున్నవి.

విరాళాలు

విశాఖపట్నం డివిజన్ నుండి ఈ క్రింది కామ్రెడ్స్ కార్మిక వాహినికి విరాళం ప్రకటించారు.

1. శ్రీ అప్పారావు రూ॥ 1000
2. శ్రీ జి.ఎస్. రాజేశ్వరరావు, రూ॥ 5000
3. శ్రీ బి.బి. గణేష్, రూ॥ 2000

కా॥ బి. రాజేంద్రకుమార్, అధ్యక్షులు, SCZIEF కార్మిక వాహినికి రూ॥ 5000 విరాళం ప్రకటించారు. కా॥ రాజ్యలక్ష్మి, సిబి-6, హైదరాబాద్ డివిజన్, రూ॥ 10,000 విరాళాన్ని SCZIEF కి ప్రకటించారు.

వీరందరికీ కార్మిక వాహిని అభినందనలు

(1పేజీ తరువాయి)

ఈ పరిస్థితులలో పార్లమెంట్ వెలుపల బిల్లు గురించి అవగాహన కల్గించి బిల్లు ఆమోదం దేశ ఆర్థిక ప్రయోజనాలకు ఎలా హానికరంగా ఉంటుందో ప్రజలకు వివరించాలి. ప్రజల మద్దతుతో రాజకీయ శక్తులను బిల్లుకు వ్యతిరేకంగా కదలించగల్గాలి. ఇన్సూరెన్స్ బిల్లు నూతన ఆర్థిక విధానాలలో భాగంగా తేబడుతుందని అసలు జాతీయ బీమా రంగ ప్రయివేటీకరణే ఈ విధానాల అంతిమ లక్ష్యమని మనం గమనంలో పెట్టుకోవాలి. అందుకని మొత్తంగా నయా ఉదారవాద విధానాలకు వ్యతిరేకంగా విశాల ఐక్యతను, ఉద్యమాలను నిర్మించాలన్న స్పృహతో ఇన్సూరెన్స్ చట్ట సవరణ బిల్లుకు వ్యతిరేకంగా ప్రజల, పార్లమెంటేరియన్ల, రాజకీయ శక్తుల మద్దతు కూడగట్టాలి. మన పోరాటాలను మరింత ఉదృఢంగా కొనసాగించాలి.

భారతీయ కార్మిక చట్టాలు - విశ్లేషణ

- ఎం.జి.పి. బేగ్, ట్రైజర్, కడప డివిజన్, 9440429054

ఎంప్లాయిస్ ప్రోవిడెంట్ ఫండ్ చట్టం, 1952

కార్మికులు పని చేయలేని పరిస్థితి ఏర్పడినప్పుడు లేదా ఉద్యోగ విరమణ చేసినప్పుడు వారి భవిష్యత్ జీవితంలో ఇబ్బందులు లేకుండా ఉండటానికి కొన్ని రక్షణ చర్యలను తీసుకోవడం జరిగింది. ఈ రక్షణ చర్యలలో భాగంగా ఎంప్లాయిస్ ప్రోవిడెంట్ ఫండ్, ఫ్యామిలీ పెన్షన్ స్కీంలను ప్రవేశపెట్టడం జరిగింది.

ఇండియాలో ఎంప్లాయిస్ ప్రోవిడెంట్ ఫండ్ చట్టాన్ని 1952వ సంవత్సరంలో ప్రవేశ పెట్టడం జరిగింది. మొదట ఈ చట్టం కేవలం కొన్ని రకాల పరిశ్రమలకే వర్తించేది. అవి ముఖ్యంగా సిమెంట్, సిగరెట్, ఎలక్ట్రికల్, మెకానికల్, ఇంజనీరింగ్ వస్తువులు, ఇనుము, స్టీల్, పేపర్ మరియు టెక్స్టైల్. అయితే ఆ తర్వాత కాలంలో దాదాపు 127 రకాల పరిశ్రమలను ఎక్కువమంది ఉద్యోగులు పని చేస్తున్న సంస్థలకు మాత్రమే వర్తింపజేసారు. కాని ఆ తర్వాత 1960లో ఉద్యోగుల పరిమితిని 20కి తగ్గించారు.

మొదట్లో ఈ చట్టం కేవలం రూ॥ 500/- జీతం మించని కార్మికులకు మాత్రమే వర్తించేది. కాని ఆ తర్వాత వేతన పరిమితిని రూ॥ 500/- నుండి 1962లో రూ॥ 1000/-కి, 1988లో రూ॥ 2500/-కి, 1990లో రూ॥ 3500/-కి, 1994లో రూ॥ 5000/-కి పెంచారు. 1995 నాటికి ఎంప్లాయిస్ ప్రోవిడెంట్ ఫండ్ చందాదారుల సంఖ్య 8 కోట్లకు చేరుకుంది.

కార్మికుడు ప్రతినెలా తనకు లభించిన మూలవేతనం మరియు ఇతర భత్యాలలో కొంత శాతాన్ని ఎంప్లాయిస్ ప్రోవిడెంట్ ఫండ్ కి చెల్లించాలి. దానికి సమానమైన డబ్బును కూడా యాజమాన్యం చెల్లిస్తుంది. ఈ విధంగా సమకూరిన డబ్బును కేంద్ర ప్రభుత్వం సెక్యూరిటీలలో పెట్టుబడిగా పెట్టడం జరుగుతుంది. ఈ విధమైన డబ్బుకు ప్రభుత్వం చట్టం నిర్ణయించిన మేరకు వడ్డీ రేటును ఇవ్వడం జరుగుతుంది. ఈ విధంగా కార్మికుని ప్రోవిడెంట్ ఖాతాలో జమ చేయబడిన డబ్బు నుండి కార్మికుడు తాను ఉద్యోగం చేస్తున్న కాలంలో కొంత డబ్బును లోను రూపంలో తీసుకొని, తిరిగి చెల్లించవచ్చు.

ఈ విధంగా EPF పథకం కార్మికులకు వృద్ధాప్యంలోను, పదవి విరమణ సమయంలోను ఆర్థిక పరమైన రక్షణను కల్పిస్తున్నది. EPF నిధులు 3 వర్గాలకు చెందిన సభ్యులతో ఎంపిక చేసుకోబడిన ప్రతినిధుల బోర్డుచే (Board of Trustees) పర్యవేక్షించడం జరుగుతుంది. ఈ బోర్డులో కేంద్ర, రాష్ట్ర ప్రభుత్వాల ప్రతినిధులు, యాజమాన్య ప్రతినిధులు, కార్మికుల ప్రతినిధులు ఉంటారు. EPF ప్రధాన కార్యాలయం ఢిల్లీలో ఉంది. దీనితో పాటు దేశ వ్యాప్తంగా

15 ప్రాంతీయ కార్యాలయాలు ఉన్నాయి.

EPF, 1952కు అనుబంధంగా 1971లో ఎంప్లాయిస్ ఫ్యామిలీ పెన్షన్ స్కీంను ప్రవేశపెట్టడం జరిగింది. EPF స్కీంలో సభ్యులైన ఉద్యోగులందరికీ తప్పనిసరిగా ఈ ఫ్యామిలీ పెన్షన్ స్కీం వర్తిస్తుంది. ఉద్యోగి ఏదైనా కారణం చేత ఇంకా సర్వీసు ఉండగానే మరణిస్తే, అటువంటి ఉద్యోగుల కుటుంబ సభ్యులకు ఈ పథకం రక్షణ కల్పిస్తుంది. ఎంప్లాయిస్ ఫ్యామిలీ పెన్షన్ స్కీంకు ప్రతి ఉద్యోగి తప్పనిసరిగా తన నెలసరి మూలవేతనంలో 1 1/6% సమానమైన డబ్బును అతని ఫ్యామిలీ స్కీంకు జమ చేస్తారు. ఈ విధంగా ఉద్యోగి, యాజమాన్యం ప్రభుత్వం ముగ్గురూ చెల్లించిన డబ్బుతో ఎంప్లాయిస్ ఫ్యామిలీ పెన్షన్ స్కీం నిధిని ఏర్పాటు చేసి, ఆ నిధితో ఉద్యోగుల కుటుంబాలకు రక్షణను కల్పించడం జరుగుతుంది.

ఎంప్లాయిస్ ఫ్యామిలీ పెన్షన్ స్కీం వల్ల ఈ క్రింది ప్రయోజనాలు ఉన్నాయి.

- 1. ఫ్యామిలీ పెన్షన్ స్కీం:** ఉద్యోగి సర్వీసులో ఉండగానే EPF Scheme & Family Pension Scheme లో సభ్యుడై ఉండి రిటైర్మెంట్ కు ముందుగానే మరణిస్తే, ఆ ఉద్యోగి కుటుంబ సభ్యులకు నెలసరి పెన్షన్ చెల్లించడం జరుగుతుంది.
- 2. ఉద్యోగ విరమణ ప్రయోజనాలు:** ఉద్యోగి తన ఉద్యోగ కాల పరిమితిని పూర్తి చేసి ఉద్యోగ విరమణ చేస్తే, ఆ సమయంలో ఉద్యోగికి రావలసిన మొత్తం సొమ్మును చెల్లించడం జరుగుతుంది.
- 3. జీవిత బీమా ప్రయోజనాలు:** ఉద్యోగి రిటైర్మెంట్ కన్నా ముందే మరణిస్తే, అతని కుటుంబ సభ్యులకు ఫ్యామిలీ పెన్షన్ స్కీంతో పాటు, కొంత మొత్తాన్ని చెల్లించడం జరుగుతుంది.
- 4. డబ్బును తిరిగి తీసుకునే ప్రయోజనం:** ఉద్యోగి మరణం కాకుండా మరే కారణాల వల్ల నైనా ఈ స్కీంలో తన సభ్యత్వాన్ని రద్దు చేసుకొన్నట్లైతే తన డబ్బును తాను తిరిగి తీసుకునే అవకాశం ఇందులో ఉంది.

మినహాయింపు: ఈ చట్టం క్రింది సందర్భాలలో వర్తించదు.

1. 50 మంది కన్నా తక్కువ ఉద్యోగులను కలిగి విద్యుచ్ఛక్తి లేకుండా నడిపే సహకార సంఘాలకు ఈ చట్టం వర్తించదు.
2. కొత్త సంస్థ స్థాపించిన నాటి నుండి 3 సంవత్సరాల వరకు ఈ చట్టం వర్తించదు.
3. కాంట్రాక్టర్ ద్వారా పనిలో చేరిన ఉద్యోగికి, అప్రెంటిస్లకు, తాత్కాలిక ఉద్యోగులకు ఈ చట్టం వర్తించదు.

(మిగతా 11వ పేజీలో...)

ఇప్పుడున్న ప్రపంచం ఎలా ఉంది అంటే - కొందరు కొన్ని వందల ఏళ్ళ పాటు కుట్రలు చేసి తమకు అనుకూలంగా మలుచుకున్నట్లు ఉంది. అడ్డంగా ఒక గీత గీసినట్లుగా, మెట్లు మెట్ల నిచ్చినలా ఉంది. అలాటి ఈ గీతల, నిచ్చిన మెట్ల సమాజాన్ని ఉన్నది ఉన్నట్లుగా పరిశీలించి, ఇలా ఉండడం పరమ తప్పు అని గ్రహించి సంస్కర్తలు, మేధావులు దానిని మార్చడానికి ప్రయత్నించారు. తెలుగు నేలపై అలాంటి గ్రహింపుతో ప్రారంభం అయిన స్త్రీవాద సాహిత్యోద్యమం కోసం, తన జీవితంలో అత్యంత విలువైన నంవత్సరాలను వెచ్చించిన, ఇంకా వెచ్చిస్తున్న రచయిత్రి కొండవీటి సత్యవతి. సాధారణంగా స్త్రీ వాదుల రచనలు అనగానే “ఫెమినిస్టు పాఠాలు చెప్పే పాత్రలు” అనే ఒక అపోహ చాలా మందికి ఉంటుంది. అయితే అందుకు ధీమైన సమాధానం సత్యవతి గారి రచనల్లో మనకు దొరుకుతుంది. సత్యవతి రచనల్లో పాత్రలు ఆమె చేయి దాటి ఎప్పుడూ నడవవు. కథ గాని పాత్రలు గానీ ఆమె ఎంపిక చేసుకున్న సిద్ధాంతాన్ని అనుసరించి ఆమె చెప్పిన మార్గంలోనే ప్రయాణిస్తాయి. కేవలం స్త్రీల గురించేకాక, సమాజంలో అన్ని సమస్యల గురించి వివిధ రకాల మనుష్యుల మధ్య వారి సంబంధాల చుట్టూ అల్లిన భావజాలంతో చాలా స్పష్టంగా ఉంటాయి ఆమె రచనలు. అలాంటి విశిష్టమైన విలక్షణమైన కథల సమాహారం... ఈ నెల మీకు పరిచయం చేయబోతున్న “మెలకువ సందర్భం” కథల సంపుటి. ప్రతీ మనిషిలోనూ నిద్రావస్థలో ఉన్న చైతన్యాన్ని ఒక బలమైన సంఘటనా సృష్టి ద్వారా తట్టి లేపి మెలకువ తెప్పించే ప్రయత్నమే ఈ “మెలకువ సందర్భం” కథల సంపుటి. ఈ సంకలనంలో మొత్తం 12 కథలు ఉంటాయి. ప్రతీ కథలోనూ ఒకానొక సమకాలీన సమస్యని ప్రస్తావించి దానికి తనదైన శైలిలో పరిష్కార మార్గాన్ని చూపించే ప్రయత్నం చేస్తారు సత్యవతి.

మొదటి కథ “విందు తర్వాత”. కథ అంతా శ్రీనగర్ మిలిటరీ కేంప్ చుట్టూ నడుస్తుంది. తీవ్రవాదుల సమస్య గురించి,

ఎన్కౌంటర్లూ, కూంబింగ్ ఆపరేషన్లూ, కిడ్నాప్ల గురించి వివరంగా చర్చిస్తారు రచయిత్రి. రెండు దేశాల శతృత్వం మధ్య,



తీవ్రవాదుల మధ్య సామాన్య ప్రజలు ఎలా నలిగి పోతున్నారో మనకి అర్థం అవుతుంది. అలాంటి ఒక కూంబింగ్ ఆపరేషన్లో ఒక అమాయక కుటుంబం మొత్తం చనిపోవడం, ఆ కుటుంబంలో మిగిలిన పసిపిల్లవాడు అన్వర్ని మిలటరీ అధికారి తీసుకువచ్చి పెంచుకోవడం కథా వస్తువు. అమాయకుల్ని పొట్టన పెట్టుకుని, అవే రక్తపు చేతుల్తో వాళ్ళ బిడ్డని పాప పరిహారంగా పెంచుకోవడం.. తన అమ్మా, నాన్న, చెల్లెల్ని చంపిన వాడే తనను సాకుతున్నాడని ఆ పిల్లవాడికి తెలియకపోవడం ఎంత ఘోరం అనే ప్రశ్నతో కథని ముగిస్తారు సత్యవతి. ఈ కథ మనలో ఎన్నో ప్రశ్నల్ని లేవదీస్తుంది. తప్పొప్పులకి సంబంధించిన సందిగ్ధానికి పాఠకుల్ని నెట్టివేస్తుంది. రెండవ కథ “గూడు”. వాస్తవానికి దగ్గరగా లేని ప్రభుత్వ పథకాలు, నిరుపేదల జీవితాల్లో సృష్టించే కల్లోలాన్ని మనసుని కదిలించేలా చెప్తారు ఈ కథలో. ఇందిరమ్మ పథకం కింద ప్రభుత్వం ఒక తండాకి ఇళ్ళు శాంక్షన్ చేస్తుంది. అయితే ముందు పునాదులు వేస్తే కదా ప్రభుత్వం మిగిలిన డబ్బులు ఇచ్చేది. ఆ పునాదులు వేయడానికి ఆ నిరుపేదలు పడే పాట్లు అన్నీ ఇన్నీ కావు. అలా అని వదిలేద్దాం అంటే

కళ్ళ ముందు ఊహల్లో కదలాడే పక్కా ఇల్లు... వీటి మధ్య నలిగిపోయే నిరుపేదల జీవితాలను చదువుతుంటే మన మనసులు బరువెక్కుతాయి. ఆ నిరుపేద తండా కష్టాలు మనల్ని అసాంతం కదిలించేస్తాయి. దరిద్రం భీకర రూపాన్ని, ఆకలి నగ్నత్వాన్ని మన కళ్ళకు కట్టినట్లు నిలబెడతారు సత్యవతి. ప్రభుత్వ పథకాలు సచివాలయంలోని కొందరు అధికారుల బుర్రల్లోంచి కాక అట్టడుగు స్థాయి ప్రజల వాస్తవ జీవితాల లోంచి రూపు దిద్దుకుంటే బాగుండని మన అందరికీ అనిపిస్తుంది ఈ కథ చదివాక.

మరొక అద్భుతమైన కథ పాలపుంత. ఇందులో మధుర పాత్రని నిర్మించిన శైలి అద్భుతంగా ఉంటుంది. “సంతోషం ఎప్పుడూ మన చుట్టూనే ఉంటుంది. దాన్ని గుర్తించడంలోనే ఉంటుంది మన తెలివంతా” అంటుంది మధుర ఒక సందర్భంలో. జీవితంలో తగిలిన ఎదురుదెబ్బల్ని కూడా మరచిపోయేంత అనుకూల దృక్పథం మధుర పాత్రలో తొణికిసలాడుతూ ఉంటుంది. అందువల్లే తనలాగే ఎయిడ్స్ వ్యాధి బారినపడిన, వయసులో తనకంటే చిన్నవాడైన యువకుడితో సహజీవనం చేయడం కోసం సన్నద్ధమవుతుంది. ఆత్మ విశ్వాస ప్రతీక గానే కాక జీవితపు అర్థమైన కోణం కూడా ప్రతిబింబించేటట్లు సృష్టించిన మధుర, నందూ పాత్రలు మన మనసుల్ని ఒక పట్టాన వదిలి పెట్టవు. ‘ఎగసి పడిన కెరటం’ కథ మొత్తం ఉద్వేగ భరితమే. రచయిత్రి స్వగతంతో మొదలు పెట్టిన ఈ కథ..... అందులో కథానాయకి వసంత కళ్ళు చెమర్చినప్పుడల్లా మనం కూడ అప్రయత్నంగా కళ్ళు తుడుచుకునేటట్లు చేస్తుంది. అంతగా మన మనసుని కట్టి పడేస్తుంది ఈ కథ. మనకి తెలియకుండానే మనం కూడా అనసూయత్త జీవితంలోకి వెళిపోతాం. సంఘర్షణకి లోనవుతాం. పరిష్కార మార్గం కోసం తెలియకుండానే వెతకడం మొదలుపెడతాం...

మరో కథ “సౌందర్యకరణ హింస”. ఇందులో విశాల మానవత్వం... మనిషిత్వంపై లేవనెత్తిన ప్రశ్నలు సామాన్యంగా అనిపించినా సామాన్యమైనవి

కానే కాదు. కనీస వసతులు కరువైన జీవితాల వైపు దృష్టి సారించమనే విషయాన్ని చర్చకు పెట్టడంతో పాటు, అభివృద్ధి నినాదంతో ముందుకు సాగుతూ ప్రభుత్వాలు ఏ వాస్తవ కోణాల్ని విస్మరిస్తున్నాయో స్పష్టంగా చెప్తారు రచయిత్రీ మనకి. మన లక్ష్యం కోసం గొంతెత్తడం మినహా వేరేమార్గం లేదని నిర్ణయించుకున్న విశాల తన భర్తని సైతం ఎదిరించడంతో కథ ముగుస్తుంది. “నగరాన్ని సౌందర్యీకరిస్తున్న వాళ్ళ దృష్టికి ఆనని వాళ్ళు... రోడ్ల వెడల్పులో ఇళ్ళు పోగొట్టుకున్న వాళ్ళు... గుడిసెలోళ్ళు... సౌందర్య హింసకి బలవుతున్న ఈ జనం మనుష్యులు కాదా.. అభివృద్ధి జరగాలంటే బుల్డోజర్ వీళ్ళ గుండెల మీదనించి నడవాల్సిందేనా” అని సూటిగా ప్రశ్నిస్తారు సత్యవతి. “చీకట్లోంచి చీకట్లోకి”లో ఊర్మిక పాత్ర ఆచార వ్యవహారాలను... వ్యవస్థలోని లోపాలను తప్పనిసరి కప్పిపుచ్చుకుని జీవిస్తూ ఉంటుంది. పైకి నోరెత్తక పోయినా లోలోపల ఆమెలోని సంఘర్షణ నేటి కుటుంబ వ్యవస్థలోని చాలామంది స్త్రీల జీవితాలతో మన సరి పోల్చుకోవచ్చు. ఏ భర్త క్షేమం కోసం అయితే తాను అనారోగ్యంగా ఉన్నా వ్రతం చేస్తుందో అదే నాగలచ్చి భర్త చేతుల్లో చనిపోవడం మనల్ని కదిలించి వేస్తుంది.

“మెలకువ సందర్భం” కథ... ఇదే ఈ సంకలనానికి శీర్షిక కూడా. ఈ కథ మనలో రేపే సంఘర్షణ అంతా ఇంతా కాదు. పెళ్ళికి ముందు ఎన్నో ఆదర్శాలని ఉదాత్తమైన జీవితాన్ని కలగా చూపించిన రమేష్, పెళ్ళి అయ్యాక తననో వ్యక్తిగా కాక కేవలం భార్యగా చూడడం తట్టుకోలేక పోతుంది అరుణ. ఈ కథ చదివినప్పుడు “అభ్యుదయం ముసుగులో అణాకానీ బద్దులు... ఏ విప్లవాలు తెస్తారో, ఈ ష్యాడల్ ప్రభుద్దులు...” అన్న పద్మలత కవిత మనసులో మెదలుతుంది. ప్రజా పోరాటాల్లో భాగస్వాములైన ఎందరో మహిళలు తమని తాము అరుణ పాత్రతో ఐడెంటిఫై చేసుకునేంత గొప్పగా ఉంటుంది ఈ కథ. “ఐతే” కథలో జానకి పాత్ర స్త్రీవాద ప్రతీక. ప్రేమ రాహిత్యంలో బతుకు వెళ్ళమార్చలేక పెనుగులాడుతున్న స్త్రీలకు ప్రతీక. తాను ఇష్టపడిన బాలసుబ్రహ్మణ్యంతో 60 ఏళ్ళ వయస్సు వచ్చినా, జీవితం పంచుకోవడానికి

సిద్ధపడుతుంది. ఆ నిర్ణయం వెనుక ఆమె జీవితం అంతా పడిన సంఘర్షణ అంతా మన కళ్ళకు కట్టినట్లు చూపిస్తారు కొండవీటి సత్యవతి. కథ చదివాక... పురుషుడి వైపే అన్ని వేళలా మొగ్గు చూపే సమాజ వ్యవస్థ మనకి అర్థం అవుతుంది. పురుషుడి లోపాలను కూడా సహించగలిగిన ఈ వ్యవస్థ, స్త్రీకి మాత్రం నీతి సూత్రాలను వల్లించడానికి ఎందుకు సిద్ధపడుతుందో అర్థం కాక మన మనసు వేదన పడుతుంది. పరిస్థితులను వల్లించడానికి ఎదురించే తెగువ జానకి ప్రదర్శించి, దానివల్ల ఎదురైన కష్టాలను ఎదుర్కొని, ఒక్క కూతురు తప్ప తనకు ఎవరూ అండ నిలవని పరిస్థితిలో సైతం ఆత్మవిశ్వాసంతో తాను కోరుకున్న జీవితంలోకి అడుగుపెడుతుంది.. స్త్రీ వాద ఉద్యమం లేవనెత్తిన అంశాలు, ఉద్యమించిన నందర్బాలు, స్త్రీ స్వేచ్ఛ కోసం ఎడతెరిపిలేకుండా జరుగుతున్న చర్చల నేపథ్యంలో “ఐతే” కథ. “హం చలేంగే సాథ్ సాథ్...” కలిసి జీవించడానికి ముందే చర్చించుకోవడం, జీవన సాఫల్యాన్ని సాధించుకున్న దిశగా పయనించడం స్పష్టంగా కనిపిస్తుంది. “మెలకువ సందర్భం” సంకలనంలో ప్రతీ పాత్రా... సానుకూల దృక్పథంతో ఉవ్వెత్తున ఎగసిపడే చైతన్యంతో మన కళ్ళ ముందు నిలపడినట్లు ఉంటుంది. ప్రత్యేకంగా స్త్రీ పాత్రని సత్యవతి సృష్టించిన తీరు అపురూపం. ఈ కథల్లోని స్త్రీలు పిరికిగా ఉండరు. సర్దుకుపోయే తత్వం కాక ప్రశ్నించడం నేర్చుకున్న నవ యువతులు. సామ్యవాదాన్ని నమ్మి నెత్తిన పెట్టుకుని తిరిగి, ఆశ నిరాశ అయిన తర్వాత విడివడి

మొత్తంగా ఏకమైన ఉద్యమాలు దళిత, స్త్రీవాద ఉద్యమాలు, మహిళలలో అస్తిత్వ చైతన్యం మొదలవగానే అనేక మంది తీవ్రస్థాయిలో గొంతెత్తారు. అలాంటి సమయంలో స్త్రీల నుంచి విరివిగా రచనలు వెలువడ్డాయి. అయితే మిగిలిన అస్తిత్వ వాదుల లాగే స్త్రీ వాదంలోనూ, వస్తువుదే పై చేయి అయి, శైలీ, శిల్పాలు వెనకపడ్డాయి. అయితే కొండవీటి సత్యవతి గారి కథలకి ఈ విషయంలో సంపూర్ణంగా మినహాయింపు ఇవ్వవచ్చు. అందుకు నిదర్శనంగా “మెలకువ సందర్భం”లో ప్రతీ కథనీ మనం చెప్పుకోవచ్చు. ఆమె కథల్లో స్త్రీ పాత్రలు ఆత్మ విశ్వాసంతో, ఆత్మ గౌరవం కోసం, స్వేచ్ఛ కోసం, తమ సమస్యల్ని తామే పరిష్కరించుకోగలిగే తెలివైన స్త్రీలు.

ఈ కథలు చదివేటప్పుడు, ఈ సంఘటనలన్నీ మన చుట్టూ రోజూ జరుగుతున్నవే అనిపిస్తుంది. అరే! మనం ఇలా ఎదిరించలేకపోయామే అనే సంఘర్షణ ప్రతీ ఒక్కరి లోనూ మొదలవుతుంది. ముఖ్యంగా ప్రతీ కథనీ ముగించిన తీరు అద్భుతంగా ఉంటుంది. ప్రతీ కథలో ముగింపూ మన ప్రతీ ఒక్కరిలో నిద్రాణంగా ఉన్న శక్తిని తెగింపునీ నిద్ర లేపుతుంది. మనం ఆత్మవిమర్శ చేసుకునే అవసరాన్ని కలుగుచేస్తాయి. సమాజంలో నేడున్న పరిస్థితుల్లో మన జీవితాలు బాగు చేసుకోవడమే కాదు. తోటి స్త్రీల బ్రతుకుల్లో కూడ ఆత్మవిశ్వాసం తొంగి చూడాలనీ... అందుకు మనం అంతా ఏదో ఒకటి చెయాలనే తృప్తి మనలో కలుగుచేసే ఈ కథలు ప్రతీ ఒకరూ చదివి తీరవలసినవి.

(9వ పేజీ తరువాయి)

ఉద్యోగుల భవిష్య నిధి పథకానికి సంబంధించిన నియమాలు తయారుచేసే అధికారం మాత్రం కేంద్ర ప్రభుత్వానిదే. కుటుంబ పంచన్ పథకం, డిపాజిట్ తో ముడిపడిన బీమా పథకం కూడా కేంద్ర ప్రభుత్వమే తయారుచేస్తుంది. కేంద్ర ప్రభుత్వం “సెంట్రల్ బోర్డు ఆఫ్ ట్రస్టీస్” (కేంద్ర ధర్మ కర్తల మండలి)ని ఏర్పాటు చేస్తుంది. అలాగే రాష్ట్ర ప్రభుత్వాలను సంప్రదించి “రాష్ట్ర ధర్మ కర్తల మండలి”ని కూడా నిర్మిస్తుంది.

ఈ చట్టం కింద 3 పథకాలను రూపొందించారు. అవి ముఖ్యంగా

1. 1952లో ఉద్యోగుల భవిష్య నిధి పథకం ద్వారా ఉద్యోగుల భవిష్య నిధి ఏర్పాటు చేసారు.
2. 1971లో ఉద్యోగుల పంచన్ పథకం ద్వారా ఉద్యోగులకు, వారి కుటుంబ సభ్యులకు కుటుంబ పంచన్ పథకాన్ని ప్రవేశపెట్టారు.
3. 1995లో ఉద్యోగులకు డిపాజిట్ తో ముడిపడిన బీమా పథకం ప్రవేశపెట్టారు. దీనివల్ల ఉద్యోగులకు జీవిత బీమా సౌకర్యం కలుగుతుంది.

ప్రపథమ అంతరిక్ష మహిళ

- వాలంటీనా తెరష్కోవా

“ఆకాశంలో కోటలు కట్టాలని”

చిన్ననాటి నుండి కలలుకని, ఆ కలలను సాకారం చేసుకోవడానికి నిర్విరామంగా, అకుంఠిత దీక్షతో శ్రమించి, ఆ నాటి సమాజంలో ఎదురైన ప్రతి ప్రతికూల అంశాన్ని, తనకు అనుకూలంగా మార్చుకొని, గగనతలంపై విహంగంలా విహరించిన ప్రపథమ అంతరిక్ష మహిళ వాలంటీనా తెరష్కోవా మన నేటి మేటి మహిళా మణిపూస.

1961వ సంవత్సరములో సోవియట్ యూనియన్ కు చెందిన యూరి గగారిన్ అంతరిక్షంలో భూమండలాన్ని చుట్టొచ్చి ప్రకృతిపై విజయాన్ని నమోదు చేశాడు. తదనంతరం రెండేళ్ళ తర్వాత 1963లో భూమి చుట్టూ అనేక సార్లు తిరిగి మరొక అద్భుతమైన విజయాన్ని సాధించిన మొట్టమొదటి అంతరిక్ష వీరాంగనే వాలంటీనా తెరష్కోవా.

బాల్యం నుండే వికశించిన ఆశయం:

వాలంటీనా వాల్డిమెరోవా తెరష్కోవా రష్యాలోని ఒక గ్రామంలో 1937న జన్మించారు. ఆమె తండ్రి చేనేత మగ్గాల షెడ్డులో కార్మికుడు. తల్లి ఓ ఉపాధ్యాయిని స్కూలు విద్య ముగించిన వాలంటీనా చేతి మగ్గాన్ని పవర్ లూమ్ గా మార్చి సైనికులకు అవసరమైన దుస్తులు తయారుచేసే ఒక కర్మాగారంలో పనికి వెళ్ళారు. అక్కడికి తరచుగా సైనికాధికారులు వస్తుండేవారు. ఒకసారి పారచూట్ లో విమానం నుంచి కిందకి దుమికే సైనికాధికారులు తెరష్కోవా ఫాక్టరీకి వచ్చారు. వారితో తెరష్కోవాకు స్నేహం ఏర్పడింది. అదే ఆమె భవిష్యత్తుకు నాంది అయింది. వారితో పాటు తెరష్కోవా పారాచూట్ ద్వారా విమానం నుండి కిందికి దూకే ప్రాక్టీసు చేయనారంభించారు. అతిత్వరలోనే ఆమె అందులో ప్రావీణ్యత సంపాదించింది.



సాహస వనిత:

తెరష్కోవా క్రమక్రంగా ఆకాశంలో విమానపు ఎత్తును పెంచుకుంటూ పోయారు. అలా దూకడంలో ఆమెకు కించిత్తు భయం కూడా ఉండేది కాదు. అయినా ఒక కార్మిక మహిళ విమానంలో అంతెత్తు నుండి జంకు గొంకు లేకుండా, నైపుణ్యంతో దూకడాన్ని కొందరు పురుషులు జీర్ణించుకోలేకపోయారు.

మాస్కోనగర స్వేర్లో ప్రతి ఏడాది రష్యన్ విప్లవ మహోత్సవాలు జరుగుతుండేవి. 1958వ సంవత్సరంలో సోవియట్ అధ్యక్షుల సమక్షంలో వాలంటీనా తెరష్కోవా వేల కొలది మీటర్ల ఎత్తునుంచి పారాచూట్ లో దూకే సాహసం చేసి చూపించారు. అప్పటి నుండి ఆమె ప్రసిద్ధి సోవియట్ యూనియన్ అంతా వ్యాపించి పోయింది.

సోవియట్ అంతరిక్ష పరిశోధనాశాల నుండి ఆహ్వానం:

1961లో మొదటి అంతరిక్ష పయనాన్ని యూరి గగారిన్ జయప్రదంగా ముగించారు. 1963లో మొట్టమొదటి మహిళగా తెరష్కోవా అంతరిక్ష పయనాన్ని ముగించారు. ఆమెను సోవియట్ అంతరిక్ష పరిశోధనాశాలలో పని చేసేందుకు వాలంటీనా అత్యంత వేగంగా

అక్కడి కార్యకలాపాలలో నైపుణ్యం సాధించారు. క్రొత్త విషయాలన్నింటిని అత్యంత ఆసక్తిగా నేర్చుకున్నారు. శూన్య గురుత్వాకర్షణ శక్తిని అనుసరించి తన శరీరాన్ని మలచుకోవటం ఆమెకో విన్నోదంగా మారింది. అదే సంవత్సరం డిసెంబరు మాసంలో అంతరిక్ష ప్రధాన కార్యాలయం ఆమెను పిలిచింది.

యూరి గగారిన్ సైతం అంతరిక్షంలో కొంత దూరమే ప్రయాణించారు. భూమండలాన్ని అవసరమైనంత మేరకు పరిభ్రమించి, పరిశోధనలు ఏమీ అతడు చేయలేదు. అయితే ప్రపంచంలోనే మొట్టమొదటి అంతరిక్ష వీరాంగన అయిన తెరష్కోవా అంతరిక్షం చుట్టూ తిరిగొచ్చి పరిశోధనలు కూడా చేయాలని ప్రధాన కార్యాలయం ఆమె నాదేశించింది.

మొదటి మహిళా వ్యోమగామి:

అంతరిక్ష వ్యోమగాములు సాధారణంగా సైనిక శిక్షణ పొంది ఉండాలి. సోవియట్ సైన్యంలో లక్షలాది మహిళలు సైనికులుగా ఉన్నారు. అయితే వారందరిని అధిగమించి వాలంటీనాను అధికారులు వ్యోమగామిగా ఎంపిక చేశారు. కనీసం 1500 గంటల సేపు విమానం నడిపి ఉండాలి. అందువల్ల తెరష్కోవా కూడా వీడని పట్టుదలతో 1500 గంటల సేపు విమానం నడిపి తన ప్రతిభా పాటవాలను నిరూపించారు. తరువాత ఆమెకు ఆటోమొబైల్ ఇంజనీరింగ్ శిక్షణ కూడా ఇవ్వబడింది. ఎంతో ఎత్తున అంతరిక్షంలో ఎవ్వరూ లేని వాతావరణంలో ఒంటరిగా ఎన్నో సమస్యలు ఎదుర్కోవలసి ఉంటుంది. ఆ సమస్యలన్నింటిని అధ్యయనం చేసిన తెరష్కోవా వాటిని అధిగమించింది.

సంఖ్య సిద్ధితో ప్రథములుగా నిలచిన తెరష్కోవా:

మరో రెండు సంవత్సరాలు వరకు భార రహితంగా ఉండడం అంతరిక్ష వాతావరణ విద్య, త్రీడైమెన్షన్లు, భూ మండలం గురించిన ప్రాతిపదికలు మొదలగు వాటిని వాలంటీనా నేర్చుకున్నారు. వీటికి సంబంధించిన వరీక్షలన్నింటిలో

ప్రథములుగా ఉత్తీర్ణులయ్యారు. ఇవేకాక క్రొత్త క్రొత్త అంతరిక్ష పరిశోధనలు ఎలా చేయాలో కూడా ఆమెకు నేర్పించారు. సోవియట్ యూనియన్ లో కూడా ఎందరో ఒక స్త్రీకి ఇవన్నీ అవసరమా! అంటూ ఎగతాళి కూడా చేశారు. ఆమె తల్లిదండ్రులు తమ కుమార్తెను ఏ ఆధారం లేని అంతరిక్షంలోకి పంపేదుకు సంశయించారు. ఇవన్నీ చూచి ఆమె కూడా నిరాశ చెందారు. అయినా ఆమె మనస్సు మాత్రం అంతరిక్షాన్నే ఆలోచిస్తూ ఉండేది. చివరకు ఆమె మనస్సు గెలిచింది.

1963వ సంవత్సరం జూన్ 16, 17, 18 తేదీల్లోనే కాక మరో 19 రోజుల్లో వాస్టాక్ - 6 అనే అంతరిక్ష యానంలో ప్రయాణించి మన భూమండలాన్ని 48 సార్లు చుట్టొచ్చిన తెరవోవా ఎవ్వరూ సాధించని క్రొత్త రికార్డు నెలకొల్పారు. తన ప్రాణాన్ని ఫణంగా పెట్టి అంతరిక్షంలోనే ఎన్నో పరిశోధనలు గావించారు. క్రొత్త విషయాలు కనుగొన్నారు.

చివరకు 1963 జూలై 10 వారంటిన అంతరిక్షం వదిలి భూమిపై కాలు మోపినప్పుడు ప్రపంచమెంతో విస్మయం చెందింది. ఆమె అదే సంవత్సరం మరో అంతరిక్ష వ్యోమగామి అయిన ఆంటోనియన్ నికామేను వివాహమాడారు. ఒక ఉత్తమ మహిళగా ప్రపంచానికే వెలుగు చూపిన తెరవోవా కొంత కాలం రాజకీయ రంగంలో కూడా కృషి చేసినారు.

ఒక సాధారణ మహిళ అసాధారణంగా ఎదిగి, అంతరిక్ష పరిశోధన కొనసాగినంత కాలం వారంటినా తెరవోవా కీర్తి కూడా జాజ్వల్యమానంగా ఉంటుంది.

ఇదీ భాగోతం

బాలీవుడ్ నటి జాతీయ పతాకాన్ని

అవమాన పరుస్తూ ఫోజు

పాశ్చాత్య దేశాలే మాకు స్ఫూర్తి

అంటూ ప్రజా ప్రతినిధుల మోజు

జి. ఆంజన్ బాబు, కరీంనగర్

(4వ పేజీ తరువాయి)

అలాంటి అంతర్జాతీయ ప్రీమియం పెద్ద ఎత్తున వస్తున్న దాఖలాలు లేవు.

బీమారంగ నరరీకరణ ఎందుకోసం?

విదేశీ ప్రత్యక్ష పెట్టుబడులను పెంచడానికి, ప్రైవేటీకరణను ప్రోత్సహించడానికి సహేతుకమైన కారణాలు ఒక్కటంటే ఒక్కటి కూడా లేవు. ఈ ఎఫ్ డిఐ పెంపు పాలసీదార్లను ఉద్ధరించడం కోసం కాదు దేశ ఆర్థిక పురోభివృద్ధి కోసం అంతకన్నా కాదు. కేవలం నయా ఉదారవాద విధానాలను అమలు చేయాలన్న మొండి పట్టుదలతో, విదేశీ పెట్టుబడులు దేశ ఆర్థిక వ్యవస్థకు ఊతమందిస్తాయనే గుడ్డి నమ్మకంతో మాత్రమే ఈ చర్యలకు ఉపక్రమిస్తున్నారు. దేశీయమైనా, విదేశీయమైనా, పెట్టుబడి ప్రాథమిక లక్షణం గరిష్ట లాభార్జన. భారతదేశ ప్రజలపై సానుభూతితోనో, వారి జీవన ప్రమాణాలు పెంచటానికో అంతర్జాతీయ పెట్టుబడి మనదేశంలోకి రాదు. మన దేశీయ బీమా రంగంలో పుష్కలంగా అవకాశాలు ఉన్నాయని అంతర్జాతీయ పెట్టుబడి గ్రహించింది. మనదేశ జనాభాలో యువత శాతం ఎక్కువ ఉండటం మన దేశానికున్న గొప్ప వరం. కాబట్టి భారతీయ జీవిత బీమా రంగం 2020కి ఇప్పుడున్న దానికన్నా రెండున్నర రెట్లు పెరుగుతుందని అంచనా. సాధారణ బీమా కూడా త్వరితగతిన పెరుగబోయే

సంకేతాలు ఉన్నాయి. రాబోయే రోజుల్లో దేశీయ పొదుపు స్థూల జాతీయోత్పత్తి (జిడిపి)లో 30%నికి చేరుకుంటుందని అంచనాలున్నాయి. పారిశ్రామిక దేశాల్లో ఎదుగుదల లేని, వయసు పైబడిన జనాభాతో కూడిన మార్కెట్లతో పోలిస్తే మనదేశ బీమా మార్కెట్ ఆకర్షణీయమైన మార్కెట్ గా అంతర్జాతీయ పెట్టుబడికి కనపడుతోంది. అందుకే అవి మనదేశ బీమా మార్కెట్ ను చేజిక్కించుకుందామని శతవిధాల ప్రయత్నిస్తున్నాయి.

దేశీయ పొదుపు ప్రభుత్వ ఆధీనంలో ఉంటే అది దేశ సమగ్రాభివృద్ధికి, ప్రజా శ్రేయస్సుకు తోడ్పడుతుంది. మరి ఈ పొదుపుపై పట్టును విదేశీ పెట్టుబడికి కట్టబెట్టడం ఎంతవరకు సమంజసం? ఎఫ్ డిఐ పెంపు వ్యతిరేకతను కేవలం సైద్ధాంతిక వ్యతిరేకతగా కొట్టిపారేయటానికి వీలేదు. ఇందులో ఎన్నో లోతైన అర్థశాస్త్ర అంశాలు ఇమిడి ఉన్నాయి. ఈ పెంపు నిర్ణయ ప్రభావం మన ఆర్థిక రంగంపైన, ప్రజల జీవితాలపైన పడే ప్రమాదం ఉంది. ఎంతో అమూల్యమైన దేశీయ పొదుపును విదేశ పెట్టుబడికి అప్పగించటం ఘోర ఆర్థిక తప్పిదం. కాబట్టి బీమా రంగంలో విదేశీ ప్రత్యక్ష పెట్టుబడుల పెంపుదలపైనా పబ్లిక్ రంగాన్ని ప్రైవేటీకరించడం పైనా మన పోరాటాన్ని పట్టుదలతో కొనసాగించాల్సి ఉంది. (అనువాదం ఎన్.ఎస్.జి.ఆర్. శర్మ, తుని)

'మన' సంబంధాలు

ఎన్. ఉమా మహేశ్వరి,
విజయనగరం

ఒకప్పుడు కొంగు పట్టుకుని వేలాడిన చిట్టి చేతులు..

తినమని నోట్లో ముద్దులు పెడతాయనుకుంటే..

రూపాయిల కట్టలతో పాటు అన్నీ పక్కెంలో పోసి

అమ్మ ముందు పెట్టేసి హడావిడిగా మోసుకుపోతుంటాయి సద్దే మూటల్ని కట్టుకుని...

కాంక్రీటు పిచ్చుక గూటిలో చుట్టూ జనసంద్రం... పలకరించే మనిషి తప్ప!!!

తిరిగి వచ్చి నిమిషం కాకుండానే రింగు రింగున మోగే సెల్ ఫోనూ...

మాట్లాడదామని నోరు తెరిచే లోపు మ్యాసూ, సీరియల్స్...

పొద్దున్నుండీ మాట్లాడాలనుకున్న ప్రవాహం కళ్ళ నుండి కారుతుంటే...

నీకేం తక్కువ చేసానన్న విసుగూ.. చిరాకూ

మానవ సంబంధాలన్నీ మనీ సంబంధాలనే నన్న కార్డ్ మార్క్ జోస్యాన్ని మనింట్లోనే నిజం చేసిన చేతులు!!

బ్రెజిల్, మెక్సికో దేశాధ్యక్షులు దిల్మా రోసెఫ్, ఫిలిప్స్ కాలట్రెవ్ ల ఇ-మెయిల్లు, ఫోన్లను అమెరికా హ్యాకింగ్ చేసింది. అమెరికా గూఢచర్యం నెరపిన దేశాల్లో భారతదేశం 'టాప్-5' దేశాల్లో వుంది. సైబర్ సెక్యూరిటీ అనేది నిఘాకు మాత్రమే పరిమితమైలేదు. సైబర్ దాడుల ద్వారా విధ్వంసం, సృష్టించవచ్చు. ఒక దేశపు విద్యుత్ వ్యవస్థ మీదా, నీటి సరఫరా మీదా, మురుగునీటి పారుదల వ్యవస్థ మీదా దాడిచేసి కుప్పకూల్చవచ్చు. డామ్ల గేట్లు ఎత్తి వరదలు సృష్టించవచ్చు. లేదా ఒక భోపాల్ విషవాయువు ఉదంతాన్ని జపాన్ పుకుషిమా పేలుళ్ల వంటి ఉత్పాదాలు సృష్టించవచ్చు. "ప్రెసిడెంట్ పాలసీ ఆదేశం 20" పేరిట బరాక్ ఒబామా ఇలాంటి సైబర్ దాడులకు అనుమతించారు. ఈ నేపథ్యంలో ఇంటర్నెట్ను "అంతర్జాతీయ టెలికం యూనియన్" సంస్థ పరిధిలోకి తీసుకురావాలి. తద్వారా ఇంటర్నెట్ను ప్రజాస్వామిక, పౌరదర్శక వ్యవస్థ మలచడం తక్షణ అవసరం- **ప్రజీర్ పుర్యాయస్థ, ప్రముఖ మేధావి, రచయిత**

ఆయుధాల కొనుగోలు, మిలటరీ వ్యయం పేద దేశాలకు, ప్రజలకు పెనుభారంగా మారింది. భారతదేశం 80 వేల కోట్ల రూపాయలు మిలటరీ వ్యయం కోసం కేటాయించింది. ప్రైవేటు ఆయుధ కంపెనీల లాభాల కోసం సామ్రాజ్యవాద దేశాల ప్రయోజనాల కోసం యుద్ధాలను సృష్టిస్తున్నారు. ఇప్పుడు మన కర్తవ్యం మానవ నాగరికతలు సాధించిన అభివృద్ధిని కాపాడోకావాలి. ప్రజలంతా చైతన్యము కావాలి. యుద్ధాలు ఆకలి, నిరుద్యోగం, అనారోగ్యం లేని ప్రపంచం కోసం సామ్రాజ్యవాద ప్రపంచీకరణను వ్యతిరేకించాలి.

- ఆంధ్రజ్యోతి వ్యాసం "యుద్ధాలు లేని ప్రపంచం సాధ్యమా?" నుండి

2003లో ఇరాక్పై మేము చేసిన దండయాత్ర వల్ల ఆ దేశం చిన్నాభిన్నమైంది. ఇస్లామిక్ జీహాదిస్టు చేతుల్లోకి పోయి సంక్షోభంలో చిక్కుకున్నది. ఆ దండయాత్ర వల్ల చాలా అవమానకరమైన దుష్ఫలితాలను ఎదుర్కొంటున్నాము. మానవహాననం కోసం ఉద్దేశించబడిన ఆయుధాలు ఉన్నాయన్న ప్రాతిపదికన నేను ఇరాక్పై సైనికదాడికి మద్దతు పలికాను. అయితే అక్కడ అలాంటి ఆయుధాలు ఏమీ లేవు. జరిగిన తప్పుకు నేను విచారిస్తున్నాను

- డేవిడ్ ఐలిబాండ్, బ్రిటిషు మాజీ విదేశాంగ మంత్రి

అబ్జర్వర్ పత్రికకు ఇచ్చిన ఇంటర్వ్యూలో ప్రపంచ బ్యాంకులో విధ్యాపరమైన నిర్ణయాలు 85% ఓట్ల సూపర్ మెజారిటీతో

చేస్తారు. ప్రపంచ బ్యాంకు మూలధనంలో సభ్యదేశాల వాటా ఆధారంగా వాటికి ఓటింగ్ హక్కులుంటాయి. ఆ రకంగా అమెరికాకు 16 శాతం ఓటింగ్ హక్కులు దాఖలు పడ్డాయి. అంటే దాదాపు దానిని 'వీటో' హక్కు ఉన్నట్లు. కానీ "దేశాలు ప్రపంచంలో 40 శాతం జనాభాకు ప్రాతినిధ్యం వహిస్తున్నా, 24 ట్రిలియన్ డాలర్ల స్థూల జాతీయోత్పత్తిని సృష్టిస్తున్న, వాటికున్న ఓటింగ్ హక్కులు 13 శాతమే.

- సమీర్ శరణ్, ఉపాధ్యక్షులు

ఇన్నాళ్లు కాంగ్రెస్ సిద్ధాంతమే దేశ రాజకీయాల్లో ప్రథమ స్థానం ఆక్రమించింది. ఇక బిజెపి ఇతియాలజీ మాత్రమే దేశంలో విస్తరించాలి. ఇందుకు కార్యకర్తలు, నాయకులు కంకణ బద్ధులు కావాలి

- ఇదే బిజెపి నూతన అధ్యక్షుడు అమిత్ షా పిలుపు.

ఒక వ్యవస్థ అది ప్రజాస్వామ్యమయినా మరేదయినా సజీవంగా వుండాలంటే, వేయి ఆలోచనలను స్వాగతించాలి. వేయి ఆలోచనలు సంఘర్షించడానికి తగిన వాతావరణాన్ని ఏర్పరచాలి. విరుద్ధ శక్తులు సంఘర్షించిన సమాజాల్లోనే మానవ వికాసం సాధ్యమైంది. అలా కాకుండా, సకాతన విలువలతో బిగదీసుకుపోయి, భావ భౌతిక సంఘర్షణలను అనుమతించకుండా స్థంభించిన సమాజాలు అభివృద్ధి లేక కునాలిల్లాయని చరిత్ర చాటక సత్యం.

- తెలుగు వార్తలు డాట్ కమ్ నుండి

ముజఫర్ నగర్లోని ఒక ఖాప్ పంచాయత్ అవివాహిత బాలికలు జీన్స్ ధరించరాదని, మొబైల్ వాడరాదని ఆదేశాలు జారీ చేయడం దిగ్భ్రాంతికరం. ఇలాంటి ఆదేశాలు లేదా తీర్పులు ఇచ్చేవారిపట్ల చట్టం కఠినంగా వ్యవహరించాలి. ఈ ధోరణి వ్యక్తి స్వేచ్ఛకు భంగకరం.

- జస్టిస్ మార్కండేయ కట్టా, చైర్మన్, ప్రెస్ కౌన్సిల్ ఆఫ్ ఇండియా

క్రోనీ క్యాపిటలిజమ్ పౌరదర్శకతకు, పోటీకి పాతరేస్తుంది. ఈ ధోరణి స్వేచ్ఛా వాణిజ్యానికి, అవకాశాలకు, అర్థికాభివృద్ధికి నష్టదాయకం. బడాబాబులిచ్చి లంచాలు పుచ్చుకుని రాజకీయనేతలు భూములు, సహజ సంపద, స్పెక్ట్రమ్ లాంటి విలువైన వనరులను పందేరం చేసారన్న ఆరోపణలు ఇటీవలి ఎన్నికల్లో వచ్చాయి. క్రోనీ క్యాపిటలిజమ్ బడా బాబులను తయారుచేస్తుంది, ఇది భారత్ లాంటి దేశాలకు ప్రమాదకరం.

-- ఆర్.బి.ఐ. గవర్నర్, రఘురామ్ రాజన్

విజయవంతంగా జరిగిన కడప 23వ మహాసభలు

ICEU కడప డివిజన్ 23వ మహాసభలు ఆగస్టు 10వ తేదీన కా॥ జి. రామయ్య నగర్ (కడప డివిజన్ ఆఫీసు కమ్యూనిటీ హాలు ప్రాంగణం) నందు విజయవంతంగా జరిగాయి. ఈ కార్యక్రమములో డివిజన్ నలుమూలల నుండి సుమారు 400 మందికి పైగా కామ్రేడ్స్ పాల్గొన్నారు.

AIIEA పతాకవిష్కరణ:

ఎల్ఐసి డివిజన్ ఆఫీసు అతిథి గృహము నుండి దాదాపు రెండు వందల మందికి పైగా కామ్రేడ్స్ కలిసి ఉత్సాహవంత నినాదాలతో ర్యాలీగా బయలుదేరి యూనియన్ కార్యాలయం వద్దకు చేరుకున్నారు. అక్కడ డివిజన్ అధ్యక్షులు కా॥ వి. అజయ్ కుమార్ గారు AIIEA పతాకాన్ని ఆవిష్కరించిన ప్రతినిధులంతా స్థూపం వద్ద అమరవీరులకు పుష్పాంజలి ఘటించారు.

ప్రారంభోత్సవ సభ:

ఐసిఐయు ప్రధాన కార్యదర్శి కా॥ జె.వి. శుభశేఖర్ మహాసభకు విచ్చేసిన నాయకులను, ఇతర ఆహ్వానితులను వేదిక పైకి ఆహ్వానించారు. కా॥ వి. అజయ్ కుమార్ సభకు అధ్యక్షత వహించారు. ఈ సమావేశాలను ప్రారంభిస్తూ కా॥ క్లెమెంట్ దాస్ గారు 2008 నుండి పార్లమెంట్ లో ఆమోదం పొందని ఇన్సూరెన్స్ అమెండ్మెంట్ బిల్లును రాజ్యసభలో ప్రవేశపెట్టి ఆమోదింపజేసి తద్వారా తన అమెరికా పర్యటన నందు లాభపడాలని మోడీ ఉవిక్లారుతున్నారన్నారు. గత కాంగ్రెస్ ప్రభుత్వం గాలిలో, నేలపై, నేల క్రింద స్కాములు చేసి తగిన మూల్యం చెల్లించుకున్నది అని తెలిపారు. భారత ఆర్థిక వ్యవస్థకు ఆత్మహత్యాసదృశమైన ఎఫ్డిఐలను వ్యతిరేకించాలన్నారు.

ఎల్ఐసిలో క్రొత్త నియామకాలను, బలవంతపు బదిలీలు లేని వేతన సవరణ వంటి వాటిని AIIEA త్వరలోనే

సాధిస్తుందని తెలిపారు. కడప సీనియర్ డివిజన్ మేనేజర్ శ్రీ జి. బాబురావుగారు 23వ మహాసభలు విజయవంతం కావాలని కోరుతున్నట్లు తెలిపారు. కా॥ కె. శంకర్ రావు, ICPA కార్యదర్శి గారు మాట్లాడుతూ ఇప్పుడు వచ్చిన ప్రభుత్వము కార్పొరేట్ దాసులు ప్రజాదాసులు కాదు కాబట్టి ప్రజల తరపున AIIEA నిలబడి పోరాటాలు సాగించాలని తెలిపారు.

ప్రతినిధుల సభ:

58 పేజీల కార్యవర్గ నివేదికను కా॥ జె.వి. శుభశేఖర్ గారు ప్రతినిధుల సభలో ప్రవేశపెట్టారు. అలాగే 2011, 2012, 2013 సంవత్సరాలకు గాను “స్టేట్ మెంట్ ఆఫ్ అకౌంట్స్”ను డివిజన్ కోశాధికారి కా॥ ఎమ్.జె. అలీ బేగ్ గారు మహాసభలో ప్రవేశపెట్టారు. ప్రతినిధుల సభను ఉద్దేశించి AIIEA జాతీయ నాయకులు కా॥ కె.వి.వి.ఎస్.ఎన్. రాజు గారు మాట్లాడుతూ ప్రతిపక్షంలో ఉండగా విదేశీ ప్రత్యక్ష పెట్టుబడుల పెంపును వ్యతిరేకించిన బిజెపి ప్రభుత్వము ఇప్పుడు ఆగమేఘాల మీద ఎఫ్డిఐల పెంపుదలకు అరులు చాచడం వారి ద్వంద్వనీతికి నిదర్శనమని కాంగ్రెస్, బిజెపిలు ఒకే నాణానికి రెండువైపుల వంటివారని తెలిపారు. కారుణ్య నియమకాలను కాపాడుకోగలగిన మనము AIIEA చూపిన బాటలో నడిస్తే మంచి వేతన సవరణను సాధించుకోవచ్చని తెలిపారు. మహాసభలకు విచ్చేసిన జోనల్ జాయింట్ సెక్రటరీ కా॥ కె. జయతీర్థగారు సవాళ్ళను స్వీకరించి విజయాలను సాధిస్తున్న కడప డివిజన్ కామ్రేడ్స్ ను అభినందించారు. SCZIEF 25వ వసంతంలోకి అడుగుడుతున్న సందర్భంగా కరీంనగర్ లో జరిగే జోనల్ మహాసభలను విజయవంతం చేయడానికి కడప డివిజన్ నందు ప్రతి ఒక్క బ్రాంచ్ యూనిట్ ఒక సావనీర్ విరాళాన్ని సేకరించి కరీంనగర్ డివిజన్ వారికి సహాయంగా

నిలబడాలని పిలుపునిచ్చారు. ఈ సభలకు హాజరయిన CITU నాయకులు కా॥ మనోహర్ గారు జీవిత బీమా ఉద్యోగులు చేసే పోరాటాలకు తమ మద్దతు ఎల్లప్పుడూ ఉంటుందని తెలిపారు. కార్పొరేట్ శక్తులకు ప్రభుత్వాలు అమ్ముడుపోవద్దని హితవు పలికారు. వివిధ అంశాలపై ప్రధాన కార్యదర్శి, కోశాధికారుల వివరణ అనంతరం మహాసభల నివేదికను, స్టేట్ మెంట్ ఆఫ్ అకౌంట్స్ ను మహాసభ ఏకగ్రీవంగా ఆమోదించింది. ఆ తర్వాత మహాసభలో కా॥ కె. గురుప్రసాద్, జాయింట్ సెక్రటరీ, అనంతపురం జిల్లా కొన్ని తీర్మానాలను ప్రతిపాదించగా

ఈ ప్రతిపాదనలను కా॥ కె.పి. సూరిబాబు, ఉపాధ్యక్షులు, అనంతపురం జిల్లా గారు బలపరచగా మహాసభ ఏకగ్రీవంగా తీర్మానాలను ఆమోదించింది.

అనంతరం SCZIEF అధ్యక్షులు కా॥ బి. రాజేంద్ర కుమార్ గారు ఎన్నికల అధికారిగా వ్యవహరించగా 23వ మహాసభలు ఏకగ్రీవంగా ఎన్నుకొంది.

అధ్యక్షులుగా కా॥ వి. అజయ్ కుమార్, ఉపాధ్యక్షులుగా కా॥ ఎం. సుజాత, వై. శ్రీనివాసులు, కె.పి. సూరిబాబు, ఎస్.బి. వెంకటస్వామి, ప్రధానకార్యదర్శిగా కా॥ జె.వి. శుభశేఖర్, సంయుక్త కార్యదర్శులుగా బి. గోవిందు, కె.పి. మద్దిలేటి, ఆర్. సునీయకుమార్, కె. గురు ప్రసాద్, కోశాధికారిగా ఎం.జె.ఎ. బేగ్, ఉప కోశాధికారిగా జె. రఘు మరియు మహిళా కన్వీనర్ గా వై. శ్రీవాణిలను ఏకగ్రీవంగా ఎన్నుకుంది. అలాగే SCZIEF వర్కింగ్ కమిటీ సభ్యులుగా వి. అజయ్ కుమార్, జె.వి. శుభశేఖర్, శ్రీవాణి మరియు కా॥ ఎ. రఘునాథరెడ్డిని మహాసభ ఎన్నుకుంది. కా॥ వి. అజయ్ కుమార్ వందన సమర్పణతో 23వ మహాసభలు దిగ్విజయంగా ముగిసాయి.

పదవీ విరమణ శుభాకాంక్షలు

కా॥ అజయ్ శర్మ: విశాఖ నగర కార్మికుల్లో కా॥ అజయ్ శర్మ పేరు తెలియని వారుండరంటే అతిశయోక్తి కాదు. విశాఖ జిల్లా మొత్తం ఇటు మైదాన ప్రాంతం అటు గిరిజన ప్రాంతం వరకు అసంఖ్యుల రంగ కార్మికులను సంఘటిత పరచడంలోనూ, స్టీల్ ప్లాంట్ BHPV వంటి పారిశ్రామిక ప్రాంతాలలో సంఘటితరంగ కార్మికులకు నాయకత్వం అందించడంలోనూ కా॥ అజయ్ శర్మ నిర్వరామ కృషి చేస్తున్నారు. ఎక్కడ కార్మికులు పోరాటంలో ఉంటే అక్కడ అజయ్ శర్మ ఉంటారు. స్టీల్ ప్లాంట్, బి.హెచ్.పి.వి, షిప్ యార్డు, జింక్ వంటి పరిశ్రమల్లో ప్రైవేటీకరణ వ్యతిరేక పోరాటాలకు నాయకత్వం వహించారు. పైడి భీమవరం, నక్కపల్లి, ఫార్మా పరిశ్రమల్లో ప్రమాదాలు సంభవించినప్పుడు, హెచ్.పి.సి.ఎల్. దుర్ఘటన జరిగినప్పుడు వెనువెంటనే అక్కడకు వెళ్లి ఆ కార్మికులకు బాసటగా నిలిచి వారి పోరాటాల్లో పాల్గొన్నారు. ఇటీవల అంగన్ వాడి వర్కర్లు చేసిన పోరాటానికి నాయకత్వం వహించి, 4 రోజుల పాటు నిరవధిక నిరాహార దీక్ష చేశారు. నయా సరళీకరణ విధానాల ప్రభావాన్ని అధ్యయనం చేసి అనేక వ్యాసాలు రాశారు. రాజకీయ సైద్ధాంతిక అంశాల్ని సరళం చేసి అందరికీ అర్థమయ్యేలా బోధించడంలో దిట్ట. ఎంతటి క్లిష్ట సమస్య అయినా, అందులోని సంక్లిష్టతను తొలగించి, ఆ సమస్యను పరిష్కరించ గలమనే విశ్వాసాన్ని కలుగచేసి కార్యకర్తలను ప్రోత్సహించడం కా॥ అజయ్ శర్మ ప్రత్యేకత. 01.07.1954న జన్మించిన కా॥ అజయ్ శర్మ, తేది. 17.07.1979న అసిస్టెంట్ గా ఎల్.ఐ.సి.లో జాయిన్ అయ్యారు. 40 ఏళ్ళ సర్వీస్ పూర్తిచేసి తేది. 30.06.2014న ఎల్.ఐ.సి. నుంచి రిటైర్ అయ్యారు. ప్రస్తుతం CITU రాష్ట్ర ఉపాధ్యక్షులుగా పని చేస్తున్నారు. కా॥ అజయ్ శర్మ జీవిత భాగస్వామి శ్రీమతి పద్మ లెక్చరర్ గా పనిచేస్తూ జనవిజ్ఞాన వేదిక లాంటి ప్రజా సంఘాలలో పనిచేయడం విశేషం.

కా॥ జి.ఎస్. రాజేశ్వరరావు: రాష్ట్ర వ్యాప్తంగా ఇన్సూరెన్స్ ఉద్యోగులకు సుపరిచితులు, విశాఖ జిల్లా CITU లో ముఖ్య బాధ్యతలు నిర్వహిస్తునే నిత్యం ICEU కి వెన్నుదన్నుగా నిలిచారు. ICEU ఎదుర్కొన్న నిర్మాణాత్మక సమస్యల్ని ఎంతో సమర్థతతో పరిష్కరించి, పటిష్టమైన యూనియన్ గా తీర్చిదిద్దడంలో ప్రధానపాత్ర పోషించారు. ICEU కోశాధికారిగా మరియు ఉపాధ్యక్షులుగా ఎంతోకాలం సేవలందించారు. కార్మిక వాహిని పత్రిక సంపాదకులుగా పనిచేస్తూ ఆర్థిక, రాజకీయ, సామాజిక పరిణామాలపై ప్రతి నెలా సంపాదకీయాలు, వ్యాసాలు రాసి సభ్యుల్ని చైతన్య పరచేవారు. కార్మిక వాహిని పత్రిక స్థాయిని SCZIEF గుర్తించి, రాష్ట్ర స్థాయి పత్రికగా మలచాలని నిర్ణయించింది. అప్పటి నుండి రాష్ట్ర వ్యాప్తంగా సభ్యులు **కార్మిక వాహిని** పత్రిక కోసం ఎదురుచూసేలా అభివృద్ధి చెయ్యడంలో కా॥ రాజేశ్వరరావు విజయం సాధించారు. రాజకీయ ఆర్థికాంశాలు లోతుగా అధ్యయనం చేసి, స్పూర్తిదాయకంగా పాఠాలు బోధించడంలో కా॥ రాజేశ్వరరావు గారు దిట్ట. రాష్ట్ర స్థాయి క్లాసులను కూడా బోధించారు. వేడి వేడిగా, ఉత్తేజంగా, ఆవేశంగా సభ్యులు కార్యరంగంలోకి దూకేవిధంగా ప్రసంగించడంలో ఈయన దిట్ట. సాహిత్యాభిలాషి, మంచి క్రీడాకారుడు. నమస్య ఎదురయిందంటే దాన్ని పరిష్కరించేదాకా నిద్రపోడు. ఎవరినీ నిద్రపోనివ్వడు. తేది. 12.07.1954న జన్మించిన కా॥ జి.ఎస్.ఆర్. అసిస్టెంట్ గా తేది. 06.11.1974లో ఎల్.ఐ.సి.లోకి అడుగుపెట్టి 40 సంవత్సరాలు సర్వీసు చేసి తేది. 31.07.2014న రిటైర్ అయినారు. ప్రస్తుతం CITU నగర ఉపాధ్యక్షులుగా కార్మికవాహిని ఎడిటోరియల్ సభ్యులుగా సేవలందిస్తున్నారు. ఈయన సతీమణి కా॥ సూర్యమణి మన ICEU సభ్యురాలు, AIDWA/CITU లాంటి సంఘాలలో పనిచేసారు.

కా॥ జి. సుబ్బరాజు: అత్యంత క్రమశిక్షణ కలిగిన ఉద్యోగి, క్రీడాకారుడు మరియు క్రమశిక్షణ కలిగిన కార్యకర్త. ముత్యాల సరాల్లాంటి చేతివ్రాత ఆయన సొంతం. ముక్కునూటితనం ఆయన ప్రత్యేకత. AIIEA ఇచ్చిన స్పూర్తితో కా॥ సుబ్బరాజు తనదైన శైలిలో ICEU, CITU మరియు ఇతర సంఘాలలో పనిచేస్తున్నారు. ఈయన పాత్రంతా ప్రధానంగా తెరవెనుకదే. వ్యాసాలు రాయడం, స్టెన్సిల్ కటింగ్ చేసి సర్క్యులర్ తయారుచెయ్యడం, వాటిని యూనిట్లకు పంపించడం, పద్ధతిగా అకౌంట్సు రాయడం, ఆడిటింగ్ చెయ్యడం వంటి అనేక పనులు కా॥ సుబ్బరాజు చేసేవారు. ICEU కి ట్రెజరర్ గా పని చేశారు. ఎంతోకాలం **కార్మిక వాహిని** కా॥ సుబ్బరాజు చేతివ్రాతతో స్టెన్సిల్ కటింగ్ అయి నడిచింది. కా॥ సుబ్బరాజు **కార్మిక వాహిని** ఎడిటర్ గా కూడ పనిచేశారు. ICEU కి, CITU కి కంప్యూటర్ సిస్టమ్ పనుల్లో ఎంతో సహకారమందించారు. MLC ఎన్నికల సందర్భంగా ఓటర్ల లిస్టుని వార్డులు, ప్రాంతాల వారీగా విభజించి అందించడం లాంటి పనుల్ని కా॥ సుబ్బరాజు చురుకుగా చేసేవారు.

క్యారమ్స్ ఆటలో జోనల్ స్థాయి పోటీల్లో మన డివిజన్ తరపున పాల్గొన్నారు. నియమ నిబంధనల్ని సంపూర్ణంగా అధ్యయనం చేసి “International Carrom Umpire” Certificate పొంది విశాఖ LIC రిక్రియేషన్ క్లబ్ కి కీర్తిని తెచ్చారు. మలేషియాలో జరిగిన అంతర్జాతీయ క్యారమ్స్ పోటీలలో అంపైర్ గా పాల్గొన్నారు. కా॥ సుబ్బరాజు చొరవ తీసుకొని విశాఖలో “National Carrom Tournament” నిర్వహించారు. రిక్రియేషన్ క్లబ్ మరియు స్పోర్ట్స్ కమిటీలలో నిత్యం పని చేసేవారు. All India Sports Promotion Board సభ్యులుగా గత నాలుగేళ్ళుగా సేవలందించారు. క్లబ్, యూనియన్ తో బాటు ఆఫీసులో కూడా అత్యంత క్రమశిక్షణతో పనిచేశారు. తేది. 23.06.1954న జన్మించిన కా॥ సుబ్బరాజు తేది. 27.08.1979 ఎల్.ఐ.సి.లో అసిస్టెంట్ గా చేరి 35 సంవత్సరాలు పనిచేసి HGA గా రిటైర్ అయ్యారు. ఈయన భార్య శ్రీమతి వరలక్ష్మి.



కా॥ బి. రాజేంద్ర కుమార్, అధ్యక్షులు SCZIEF మాట్లాడుతూ కరీంనగర్ డివిజన్ 10వ మహాసభలను కరీంనగర్ డివిజన్ విజయవంతంగా నిర్వహించగలదని, మహాసభలు జాతీయ, అంతర్జాతీయ పరిస్థితులతో పాటు బీమా రంగం, దేశ కార్మిక వర్గం, ఉద్యోగ వర్గం ఎదుర్కొంటున్న సమస్యల గురించి చర్చి స్తుందని మహాసభలు బీమా ఉద్యోగులకు దిశ నిర్దేశం చేయనున్నాయని తెల్పారు. ప్రముఖ సాహితీవేత్త, కేంద్ర సాహిత్య అకాడమి పురస్కార గ్రహీత శ్రీ నలిమెల భాస్కర్ మాట్లాడుతూ ఇన్నురెన్స్ ఉద్యోగుల పోరాటా లకు అందరూ మద్దతివ్వాలని, దేశంలో ఆర్థిక

అసమానతలు, అంతరాలు తగ్గాల్సిందని కార్మిక సంఘాలు దీనికై కృషి చేయాలని పిలుపునిచ్చారు. శ్రీ బి. ప్రభాకర్ రావు, LIAFI కరీంనగర్ డివిజన్ అధ్యక్షులు డివిజన్ లోని 10వేల ఏజంట్లు మహాసభలు విజయవంతమవడానికి సహకరిస్తారని తెల్పారు. బిజెపి ప్రతిపక్షంలో ఉండగా FDI ని వ్యతిరేకించిందని అధికారంలోకి రాగానే వేగవంతంగా FDI బిల్లును ఆమోదించుకోవాలని ప్రయత్నిస్తుందని కరీంనగర్ పోరాటాల గడ్డ అనీ FDI వ్యతిరేక పోరాటాలలో భాగస్వాములమవుతామని తెల్పారు. NFIFWI నాయకులు శ్రీ వాసుదేవరెడ్డి మాట్లాడుతూ కరీంనగర్ SCZIEF 10వ మహాసభలు నిర్వహించడం చరిత్రాత్మకమని, మహాసభలకు అన్ని విధాల సహకరిస్తామని, ఉద్యోగ ప్రజా వ్యతిరేక విధానాలకు వ్యతిరేకంగా ఐక్యంగా పోరాటాలు చేయాలని అన్నారు. LIC క్లాస్ I ఆఫీసర్స్ అసోసియేషన్ ప్రధాన కార్యదర్శి శ్రీ సదాశివరావు మాట్లాడుతూ మహాసభలు విజయవంతం కావాలని ఆకాంక్షించారు. CITU జిల్లా నాయకులు కా॥ ముకుందరెడ్డి మాట్లాడుతూ మహాసభల విజయవంతానికి అన్ని విధాల సహకరిస్తామని ప్రజా వ్యతిరేక విధానాలకు వ్యతిరేకంగా పార్లమెంట్ బయట చేసే పోరాటాలు కీలకమని అన్నారు. తర్వాత బ్యాంకులు, బిఎస్ఎన్ఎల్, పోస్టల్, అధ్యాపక సంఘాలు, మెడికల్ రి ప్రంజంటేటివ్స్ ఇతర 30 సంఘాల నాయకులు ప్రసంగించి మహాసభల విజయానికి తోడ్పాటునందిస్తామని తెల్పారు.



తర్వాత శ్రీ బి. వినోద్ కుమార్ కరీంనగర్ పార్లమెంట్ సభ్యులు SCZIEF సిల్వర్ జూబ్లీ 10వ మహాసభల లోగోను ఆవిష్కరించారు. తర్వాత కా॥ రాజేశం, జాయింట్ సెక్రెటరీ, ICEU కరీంనగర్ డివిజన్ 10వ మహాసభల ఆహ్వాన సంఘ కమిటీని అందరి సమ్మతితో, ఆమోదంతో సమావేశంలో ప్రకటించారు. శ్రీ బి. వినోద్ కుమార్ కరీంనగర్ పార్లమెంట్ సభ్యులు అధ్యక్షులుగా, శ్రీ నలిమెల భాస్కర్, జి. ముకుంద రెడ్డి (CITU) మరియు శ్రీ హమీద్ (TNGO) ఉపాధ్యక్షులు గా, కా॥ కె. వేణుగోపాల్ రావు (ICEU) కన్వీనర్ గా, కా॥ ఆర్. వి. రమణ (ICEU) కోశాధికారిగా మరియు సుమారు 30 మంది వివిధ సోదర సంఘాల నాయకులు సభ్యులుగా SCZIEF 10వ మహాసభల ఆహ్వాన సంఘ కమిటీ ఏర్పడింది.

ఆహ్వాన కమిటీ అధ్యక్షులు, పార్లమెంట్ సభ్యులు శ్రీ బి. వినోద్ కుమార్ మాట్లాడుతూ బీమా ఉద్యోగుల 10వ మహాసభల ఆహ్వాన సంఘ అధ్యక్షులుగా ఉండటం సంతోషంగా ఉందని మహాసభలు జయప్రదం కావడానికి అన్ని విధాల సహకరిస్తానని తెల్పారు. బీమా రంగంలో జరుగుతున్న పరిణామాల నేపథ్యంలో 10వ మహాసభలు



కీలక నిర్ణయాలు తీసుకోవాలని, మోడి ప్రభుత్వ నిర్దాక్షిణ్యంగా ఇన్నురెన్స్ చట్ట సవరణ బిల్లును ఆమోదించుకోవాలని ప్రయత్నిస్తున్నదని దీనిని అడ్డుకోవడానికి తెలంగాణ రాష్ట్ర సమితి పార్లమెంట్ సభ్యులందరూ బీ మా ఉద్యోగులకు అండగా ఉంటారని అన్నారు. మధ్య తరగతి జనాభా పెరగడం విదేశీ కంపెనీలు భారతదేశంపై కన్ను వేయడానికి ముఖ్య కారణమని, ప్రపంచ బ్యాంకు, అంతర్జాతీయ పెట్టుబడి ఒత్తిడి కూడా ప్రధాన కారణమని అన్నారు. LIC గొప్ప సంస్థ అని దీనిని పరి రక్షించుకోవాల్సిన అవసరముందని అన్నారు. ఒక బాధ్యతాయుతమైన యూనియన్ గా AIIEA కృషి ఉంటుందన్న విశ్వాసం తనకుందని,

కరీంనగర్ లో జరుగుతున్న మహాసభల చర్చలు కీలకం కాబోనున్నాయని మహాసభలు విజయవంతం కావాలని ఆకాంక్షించారు. కా॥ ఎ. రాంమోహన్ రావు వందన సమర్పణతో ఆహ్వాన సంఘ ఏర్పాటు సమావేశం ముగిసింది.

కడప డివిజన్ 23వ మహా సభలు



ఏఐఐఐ పతాకావిష్కరణ



ప్రారంభోత్సవ సభలో ప్రసంగిస్తున్న కా. క్లిమెంట్ దాస్



ప్రసంగిస్తున్న కా. బి.రాజేంద్రకుమార్



మృతవీరులకు స్థూపం వద్ద నివాళి



కా. బి. రాజేంద్రకుమార్ కి సన్మానం



ప్రసంగిస్తున్న కా. కె.వి.వి.ఎస్.ఎన్.రాజు



ప్రసంగిస్తున్న కా. కె. జయతీర్థ



ప్రసంగిస్తున్న కా. జె.వి. శుభ శేఖర్



ఎఫ్డిఐ పెంపు ప్రతిపాదనకు వ్యతిరేకంగా హైదరాబాద్ లో నిర్వహించిన మానవహారం



గుంటూరులో జరిగిన సెమినార్ లో

కా. కె.వి.వి.ఎస్.ఎన్. రాజు మరియు కా. వి.వి.కె. సురేష్



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLV01A563
పుస్తకం పేరు	5025 అమృత
తారీఖు	88-08-23
మొదలు అట్ట	YES
వెనుక అట్ట	YES
మొత్తం పేజీలు	21
పెద్ద పైక పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	ch. mona
పేజీలు విడదీసినది	mona
స్కాన్ చేసినది	mona
పరీక్ష చేసినది	AMRUTHA
పేజీలు పరిశీలించినది	
ప్రయోగం చేసినది	
ప్రయోగం చేసినది	
స్కాన్ చేయబడింది	
తప్పులు	NO
పరిస్థితి	GOOD